

۱۱۸۱

# جہانِ نُوك تک شہر میں

ڈاکٹر یوسف عظیمی

جنگل

# اقبال

## جہانِ نو کی تلاش میں



ڈاکٹر یوسف عظیمی

اقبال اکیڈمی، حیدر آباد

# اقبال - جہانِ نو کی تلاش میں

(اقبالیات پر مضامین)

ڈاکٹر یوسف اعظمی

©Saleem, Ahmeds  
& Azmis

ناشر : اقبال اکیڈمی، حیدر آباد  
کمپیوٹر کتابت و طباعت :  
ریاض پرنٹرز، حیدر آباد

سال اشاعت	2005
قیمت	Rs. 150
لائبریری ایڈیشن	Rs. 200
شرق وسطیٰ	Riyals 20
امریکہ	10\$ U.S.
تعداد اشاعت	600

**Iqbal - Jahan -e- Nao Ki Talash Mein**

*Dr. Yusuf Azmi*

تعمیم کار - Distributors

- اقبال اکیڈمی، گلشنِ خلیل، حیدر آباد
  - اردو بک ڈپو، نجمن ترقی اردو، حیدر آباد
  - سب رس کتاب گھر، ایوان اردو، حیدر آباد
  - مکتبہ جامعہ، نئی دہلی
  - انڈیا بک ہاؤس، دیوان، شکا گو
- Iqbal Academi, Masab Tank, Hyd.
- Urdu Book Depot, Urdu Hall, Hyd.
- Aiwan-e-Urdu, Punjagutta, Hyd.
- Maktaba-e-Jamia, New Delhi,
- India Book House, Chicago. (U.S.)

ISBN.81-86370-26-9

Author : 13-6-437/1/B/13, Paramount Classic, Khader Bagh,  
Hyderabad-500008, (A.P.)

[Yusuf\\_Azmi@yahoo.com](mailto:Yusuf_Azmi@yahoo.com)

Tel : 55155496, 24560543 (R) 9246267646 (M)

یہ کتاب اردو اکیڈمی آنڈھرا پردیش کی جزوی مالی اعانت سے شائع کی گئی ہے۔

# انتساب

- برصغیر میں ..... عاشقانِ اقبال کی نذر
- امریکہ، یورپ، مشرق و سطحی اور جنوبی آفریقہ کی ..... اردو بستیوں کے نام
- ایران اور وسط ایشیاء میں ..... انقلابی فکر سے مرشار لوگوں کے لیے سوغات
- دنیا کے نوجوانوں کے نام ..... جو فکرِ اقبال سے نئی توانائی حاصل کر سکتے ہیں



خود کے پاس خبر کے سوا کچھ اور نہیں  
ترا علاج نظر کے سوا کچھ اور نہیں  
ہر اک مقام سے آگے مقام ہے تیرا  
حیات ذوقِ سفر کے سوا کچھ اور نہیں

## ترتیبِ مضماین

- مطالعہ اقبال۔۔ پس منظر اور پیش منظر۔
- اقبال کی شاعری کے ادبی اور فکری سرچشمے۔
- اقبال کی غزل میں روایت اور انحراف۔
- بیسویں صدی کے تاریخ ساز معاصرین۔۔ اقبال اور ایلیٹ
- اقبال کا تصورِ انسان۔
- مذہبی فکر۔۔ خطبات کے آئینے میں ۔
- نوجوانوں کا رول اقبال کی نظر میں۔
- فلسفہ حیات۔۔ شاعری کے حوالے سے۔
- اکیسویں صدی میں شاعرِ مشرق کی معنویت۔



یہ کون غزلِ خواں ہے پُرسوز و نشاط انگیز  
اندیشہ دانا کو کرتا ہے جنوں آمیز

## مطالعہ اقبال - پس منظر اور پیش منظر

ترکی کے مشہور دانشور شکیب ارسلان کے خیال میں اقبال کنی صدیوں پر محیط مسلم تہذیب کا نچوڑ (Essence) ہیں۔ یہ مبالغہ آرائی نہیں بلکہ ایک خوشگوار حقیقت ہے۔

وہ پھر وہ کے شہر کو نظر کا خواب دے گیا

وہ ذہن و دل کو فکر کی نئی کتاب دے گیا

وہ حرفِ حق کا آئینہ نفس کی آگ بن گیا

ز میں ز میں افق وہ ایک راگ بن گیا

وہ حرف حرف آگئی، وہ لفظ لفظ روشنی

وہ جستجو کی راہ میں سفر کا اک سیسیں نشاں

حسین صحیح ہے ہمارے خون میں روای دواں

ہمارے زخم کی سحر، ہمارے درد کی اذاء

میں نے قارئین کے لئے اپنے شعری مجموعہ شہرِ صبا کی ایک نظم

”آسم کاسفیر“ (نذر اقبال) سے چند شعر یہاں پیش کئے ہیں۔ ان شعروں میں جہان نوکی تلاش میں سرگرم عمل عظیم شخصیت اور نظر کا خواب دینے والے فکری رہنماء، شاعر مشرق کو خراج عقیدت پیش کیا گیا ہے۔ برصغیر کے عوام نے اقبال کو بے پناہ محبت دی۔ ایران اور دوسرے ممالک میں بھی ان کی پذیرائی ہوئی۔ مشرق و سطحی اور مغربی دنیا میں اردو کی نئی بستیوں کو اپنے مخصوص حالات کی روشنی میں اقبال کی گہری معنویت کا احساس ہوا۔ شاعر مشرق اپنی زندگی ہی میں (Legend) بن گئے تھے۔ مجموعی حیثیت سے آج بھی ان کی معنویت برقرار ہے۔

علامہ اقبال کا مطالعہ برصغیر اور دوسرے علاقوں میں غیر معمولی اہمیت کا حامل ہو گیا ہے۔ اردو کے کسی شاعر اور فلسفی پر ایسا تفصیل کا منہیں ہوا جو اقبال کے حصے میں آیا۔ حق تو یہ ہے کہ عالمی ادب میں بھی چند ہی ایسی ہستیاں ہیں جن کی شخصیت اور شاعری پر اتنی تفصیل سے ہمہ جہتی کام ہوا ہے۔ لیکن اس تلخ حقیقت کو بھی تسلیم کرنا پڑے گا کہ مطالعہ اقبال کا ایک حصہ جذباتی، غیر معروضی انداز فکر سے عبارت ہے۔ دراصل اقبال کی عبقري شخصیت کے علاوہ برصغیر کے سیاسی اور سماجی حالات بھی اس کے ذمہ دار ہیں۔

اقبال کی شاعری میں کئی صدیوں اور بے شمار آوازوں کی گونج ہے۔ ایک سم芬ی کی طرح کرنی Musical notes ایک خوبصورت امتزاج میں ڈھل گئے ہیں۔ سات سُردوں کی کہکشاں میں اس تخلیقی عمل کے ذریعہ ایک ان دیکھا آنھواں سر بھی شامل رہتا

ہے جس سے ان کی شناخت اور پہچان میں مدد ملتی ہے۔ یہ تخلیقی عمل اور خوبصورت امتزاج افرادیت کو متعین کرتا ہے۔ کلامِ اقبال میں مذہبی سرچشمے ہیں، تہذیب و تمدن کی رعنائیاں ہیں، قوموں کا عروج و زوال ہے، تاریخ کے دھارے ہیں، عصرِ حاضر کی تحریکیں ہیں، سماجی حقوق، انسانی جدوجہد کی داستانیں، اور ان کے ساتھ فکر و دانش کی شمعیں فروزان ہیں جن کی کرنیں مشرق و مغرب سے پھوٹتی ہیں۔ سائنس کے تجربات ہیں، فلسفوں کی کشاکش ہے، کھوئے ہوئے کی جستجو ہے، تازہ بستیوں کے امکانات ہیں، اساطیری روحانات ہیں، Being اور Becoming کا عمل ہے۔ اس طرح ستاروں کی کہکشاں کے درمیان مستقل کشش کا عمل ہے۔

نئے ادبی روحانات اور تھیوری Theory کی روشنی میں ان کے کلام کی منفرد خصوصیات سامنے آتی ہیں۔ ساختیات، پس ساختیات، اور ردِ تشکیل کی روشنی میں بھی شعر کی نئی تفہیم حاصل ہوتی ہے۔ اردو شاعری Deconstruction کے سفر پر کئی تحریکوں کا اثر رہا ہے۔ پرانے ادوار کی کلاسیکیت اور رومانی قدروں سے قطع نظر ترقی پسندی، جدیدیت اور ما بعد جدیدیت کی پرچھائیاں بھی ملتی ہیں۔

یہاں میں اس حقیقت کا اظہار کرنا چاہتا ہوں کہ ابتداء میں مجھے مولانا آزاد کی تحریروں اور خاص طور سے الہمال کی تحریروں سے غیر معمولی عشق ہو گیا تھا۔ کچھ عرصہ بعد، اقبال کی شعری تخلیقات سے شناسائی ہوئی۔ لیکن اقبال کی شاعری آہستہ آہستہ جذبہ و ذہن

کو متاثر کرتی رہی۔ میرے استاد مصلح الدین فاروقی نے ان دونوں عبقری شخصیتوں کی عظمت کا احساس دلایا تھا۔ حیدر آباد میں اقبال اکیڈمی کے قیام اور اس کی سرگرمیوں سے شاعرِ مشرق کے نئے نئے گوشے اور فکر کے دریچے کھلنے لگے۔ اکیڈمی سے وابستگی، بزرگوں اور احباب کے حلقوں نے اقبال اسٹڈیز سے رابطہ کو استحکام بخشا۔

میسویں صدی کی ساتویں دہائی تک انگریزی ادب کے مطالعہ میں شب و روز کی سرگرمیاں تھیں لیکن پیکریت (Imagism) کی تحریک پر ایمفل کے تحقیقی کام کے بعد پی ایچ ڈی کے لئے کام کرنے کا حوصلہ ملا تو حیدر آباد میں ASRC کی موجودگی اور میرے استاد پروفیسر ایزک سیکوریا کی تجویز کی روشنی میں Projective Movement پر ابتدائی ریسرچ کی شروعات ہوئی۔ لیکن اس موضوع سے اطمینان نہیں ہوا۔ اس دوران کشمیر یونیورسٹی میں ہندوستان میں تصوف سے متعلق ایک سمینار میں شرکت کا موقع ملا۔ وہاں کچھ عرصہ قیام کے دوران ایلیٹ اور اقبال پر تحقیقی کام کرنے کا شعور جاگا۔ اسی موضوع پر میں نے انگریزی میں ڈاکٹریٹ کی تکمیل کی۔ مشرق اور مغرب سے تعلق رکھنے والے میسویں صدی کے دو literary giants پر تحقیقی کام اور ان کا تقابی مطالعہ آسان نہ تھا۔ پانچ سال کے طویل عرصہ میں اس کام کی تکمیل ہوئی۔ شعبہ انگریزی انوار العلوم کالج اور عثمانیہ یونیورسٹی میں تدریسی خدمات اور تحقیقی کام ایک ساتھ چلتے رہے۔ لیکن اس پانچ سالہ منصوبہ میں اقبال اور ایلیٹ کا گہرا ایسے مطالعہ کرنے کے موقع ملے۔

ڈاکٹریٹ کی تکمیل کے دو سال بعد 1991 میں چارلس ولیس ٹرست کے انٹرنشنل ایکچنچ پروگرام اور برش کنسل کے تعاون سے پہلی بار ہندوستان سے باہر برطانیہ جانے کی سعادت حصہ میں آئی۔ یہہ پروگرام دراصل ایلیٹ پر اڈ و انس ریسرچ کے سلسلے میں تھا۔ تاہم اردو حلقوں کی محبت کی وجہ سے برطانیہ کے مختلف شہروں اور یونیورسٹی کا بجس اور اداروں میں اقبال پر تو سیعی لکچرس دینے کی دعوت وصول ہوئی۔ کیمبرج، آکسفورڈ اور لندن کی یونیورسٹیوں میں مختصر مدت میں ریسرچ کی جزوی تکمیل کے بعد میرے دامن میں جو وقت رہ گیا وہ اقبال پر تو سیعی تقاریر میں بیت گیا۔ برطانیہ کے تہذیبی مرکز میں اقبال کے چاہنے والوں کا وسیع حلقوہ سامنے آیا۔ یوں تو حیدر آباد میں اقبال انٹرنشنل سمینار کے کو آرڈینیٹر کی حیثیت سے پاکستان برطانیہ مصر اور دیگر ممالک کے ماہرین اقبالیات سے ملنے کی سعادت میں آئیں۔ مگر اس سفر میں لندن اور برطانیہ کے دوسرے شہروں کے وسیع تر حلقوں اور میں الاقوامی سطح پر اقبال کی پذیرائی سے آگئی ہوئی۔ بعض لکچرس میں اردو سے ناواقف مقتند رشحیتوں اور ارکان پارلیمنٹ کی شرکت سے دل کو نیا حوصلہ ملا اور اس احساس کو تقویت ملی کہ اقبال عالمِ انسانیت کی میراث ہیں۔ یہاں یہ بات قابل ذکر ہے کہ برطانیہ انگریزی کا دارالخلافہ ہی نہیں بلکہ اردو کی نئی بستیوں میں بھی ایک اہم مقام رکھتا ہے۔ برطانیہ کے بعد شمالی امریکہ جانے کی سعادت حصے میں آئی تو پہتہ چلا کہ تضادات سے بھری دنیا کی سب سے طاقتور جمہوریت میں برصغیر کے عوام نے شمع اقبال فروزاں رکھی ہے۔ اس علاقے میں بھی اقبال کی چاہت غیر معمولی ہے۔ یہ چاہت

سیاسی وجوہات کی وجہ سے کم اور فکرِ اقبال کی تفہیم سے زیادہ مربوط تھی۔ بر صغیر کے عوام نے چاہے وہ اپنی سرز میں پر رہیں، یا تارکین وطن کی صفت میں اپنی شناخت تلاش کریں؛ نئی دنیا کی بھاگ دوڑ میں اپنا مقام متعین کرنے کی فکر میں ڈوبے رہیں یا تہذیبوں کے تصادم کے پس منظر میں زندگی کا نیا قرینہ حاصل کریں، اقبال کو اپنے دل کی دھڑکنوں اور سوچ کی لہروں میں محفوظ رکھا۔ امریکہ کے مختلف شہروں میں کئی بین الاقوامی اجتماعات، اداروں اور جامعات، کا جس میں اقبال کے تصورات کو پیش کرنے کے موقع حاصل رہے۔ خاص طور سے اقبال سوسائٹی، شکا گو میں اقبال اور مغربی مفکرین Iqbal and Western Thought کا سلسلہ رہا۔ شکا گو میں قیام کے دوران، ایسٹ ویسٹ یونیورسٹی میں اڈجکٹ پروفیسر Adjunct Professor کی حیثیت سے اسلامیات اور خاص طور سے اسلامی فکر Islamic Thought کو کئی سال پڑھانے کی وجہ سے فکرِ اقبال کی مزید تفہیم ہوئی۔ دنیا کے مختلف ممالک سے تعلق رکھنے والے طلباء اور اساتذہ سے گفتگو کے سلسلے دراز رہے۔

مغربی دنیا میں اقبال کی غیر معمولی چاہت کے تجربوں سے دوچار ہوئے ہی نہ تھے کہ جنوبی افریقہ میں پارلیمنٹ آف ولڈر لیننس (Parliament of World Religions) میں شرکت کا دعوت نامہ ملا۔ کیپ ٹاؤن کی سرز میں پر ایک ادارہ بزم اردو بھی فعال ہے۔ نئی سرز میں پر اردو اور اپنی ثقافت سے ربط نہ ٹوٹنے کے لئے ایک نئی ڈوربانڈھ

رکھی ہے۔ یہی وہ دھرتی ہے جہاں بیسویں صدی کی عظیم شخصیت موسیٰ بن واس کرم چند گاندھی نے مالٹا نے فارم پر طلباء کو اردو پڑھانے کی ذمہ داری قبول کی تھی۔ بزمِ اردو کی خواہش پر اور اس کے تعاون سے کیپ ٹاؤن کی یونیورسٹی میں انگریزی میں اقبال کے تصور انسان پر مقالہ پیش کرنے کی سعادت ملی۔

مطالعہ اقبال کا جہاں تک تعلق ہے پاکستان میں عوام اور سرکاری سطحوں پر پیش رفت ہوئی مگر ہندوستان کی دھرتی نے تیز و تند ہواوں کی زد میں بھی شمع اقبال جلائے رکھی اور جب دھند لکھ چھٹ گئے تو اقبال کے ساتھ اپناست ہمارے قومی شعور کا حصہ بن گئی۔ ہندوستان میں مطالعہ اقبال کے سلسلہ میں جذبہ و خلوص کو بڑی بنیادی اہمیت حاصل ہے۔ شہر حیدر آباد میں اس سلسلے میں قابل ذکر کام ہوتا رہا ہے۔ بہادر یار جنگ اور ان کے رفقانے اقبال کی زندگی میں یہاں درس اقبال کی بنیاد رکھی جس میں دانشوروں کی ایک کہکشاں پابندی سے شامل رہتی۔ اس فضائیں نے سیاسی موسم کے بعد یہاں خلیل اللہ حسینی صاحب کی مسائی سے اقبال اکیڈمی کا وجود عمل میں آیا۔ شہر حیدر آباد میں اقبال اکیڈمی کے تعاون سے ہر ہفتہ اقبال شناسی کی محفلیں منعقد ہوتی ہیں۔ بزرگوں کی شفقت اور دوستوں کی خواہش پر یہاں فکر اقبال کی اسلامی جہت سے متعلق بے شمار یک پھر س منعقد ہوئے۔ حالانکہ میرے کانج کے دوستوں کا ایک حلقة معرض تھا کہ تخلیقی کام اور دوسرے تصنیفی کام چھوڑ کر ساری توجہ اقبالیات پر مرکوز ہو گئی ہے۔ بہر حال یہ ایک حقیقت ہے کہ وقت کے مختلف موڑ پر اقبالیات سے رشتہ استوار رہا۔

اقبالات سے یہ رشتہ مستحکم رہنے کے نتیجے میں چند مضمایں کتاب کے روپ میں آپ کے سامنے پیش ہیں۔ توقع ہے کہ اقبالیات سے متعلق اردو میں اس کتاب کو پذیرائی ملے گی۔ اس سے میرے انگریزی مضمایں اور تحقیقی مقالہ کی اشاعت کے لئے نئی راہیں گھل جائیں گی۔ خدا سے دعا ہے کہ میری اس کوشش کو قبولیت کا درجہ نصیب ہو۔

### یُوسُف اعظمی

13-6-437/1/B/13

پیرامونٹ کلائسک، قادر باغ،

حیدر آباد 500 008۔

## اقبال کی شاعری کے ادبی اور فلکری سرچشمے

اقبال ایک فلسفی، دانشور اور شاعر تھے۔ ان کی ابتدائی شاعری پر گہرے رومانی اثرات ملتے ہیں۔ وہ دہلی مکتب فکر اور لکھنؤ مکتب فکر سے یکساں متاثر رہے ہیں۔ دہلی مکتب فکر کی خصوصیات میں جذبہ اور حسنِ خیال کو زیادہ اہمیت تھی جب کہ لکھنؤ اسکول میں زبان اور تغزل پر زور دیا جاتا تھا۔

لیکن اقبال ان دونوں مکاتب کی رفاقت کے ساتھ ساتھ ان میں شامل Native Arrogance سے نالاں تھے۔ اقبال کا تعلق پنجاب سے تھا جو اردو کے بنیادی مرکز سے دور تھا۔ تا ہم یہاں ادیبوں اور شاعروں کا ایک غیر معمولی اہم قافلہ نظر آتا ہے۔ لیکن دہلی اور لکھنؤ کے مرکز پنجاب کے دامن میں نشوونما پانے والی زبان کو زیادہ اہمیت نہیں دیتے تھے۔ اقبال نے اس سلسلہ میں اپنے مکاتیب میں زبان کے تخلیقی عمل پر زور دیتے ہوئے ایک نیا سانی شعور دیا۔ ان کی زبان پر کئی اعتراضات ہوئے لیکن وقت کے ساتھ ساتھ ادبی دنیا نے ان کے تخلیقی عمل کو صحیح پس منظر میں سمجھا اور شاعر مشرق کے اسلامی انحراف کو اہمیت ملی۔

اسکول میں طالب علمی کے دور میں ارشد گور گانی، دہلی مکتب اور ناظم لکھنؤی مکتب کے اثرات اس بات کی شہادت دیتے ہیں کہ دونوں مکاتب فکر سے ان کا رابطہ برقرار تھا۔ بعد میں اقبال نے داغ کو جو اس وقت اہم شاعر تھے اور دہلی اسکول سے تعلق رکھتے تھے اصلاح کے لئے اپنی شعری تخلیقات روایہ کیں۔ داغ کے اثرات سنہ 1905ء تک اقبال کے کلام میں نمایاں نظر آتے ہیں۔ یہ ان کی شاعری کا پہلا دور ہے۔ تاہم اس دور میں مذہبی حیثیت بھی ان کے ہاں آہستہ آہستہ ابھرتی نظر آتی ہے۔ مخزن کے ادبی کلچر کے اثرات کی بھی جھلک ملے گی۔ اقبال نے کئی انگریزی نظموں سے تراجم کیے۔ ”ہمدردی“، ”عشق و موت“، ”رخصت اے بزمِ جہاں“، ”ایک پہاڑ اور گلہری“، جیسی تخلیقات پیش کیں جو تراجم کی اہم مثالیں ہیں۔ یہہ دراصل Transcreation کا عمل ہے۔ ترجموں کی آزادانہ فضائیں دراصل نظمیں مانوذ ہیں۔

تخلیقی زندگی پر اس عہد کے شاعروں کو نظر انداز نہیں کیا جا سکتا۔ مشاعروں کو اردو تہذیب کی تشكیل اور لسانی فضا کے تسلیل میں عملِ تکمید کی حیثیت حاصل رہی ہے۔ اس تہذیبی فضا کے علاوہ صوفی لٹریچر اور وحدت الوجود کے تصورات کا عکس بھی اس دور میں نظر آتا ہے۔ اس طرح اقبال نے مختلف اداروں مکاتب فکر اور سرچشمتوں سے تو انائی اور تخلیقی تازگی حاصل کی۔

شاعر مشرق کے شعری سفر و مختلف ناقدین اپنے اپنے نقطہ نظر سے دیکھتے ہیں

- تفہیم اور شناخت کے لئے اس شعری سفر کو مختلف ادوار میں تقسیم کیا جاسکتا ہے۔ ابتدائی دور،

آغاز سے 1905ء تک محیط ہے جب کہ دوسرا دور 1905ء سے 1908ء پر مشتمل ہے۔

تیسرا دور 1908ء سے 1918ء یورپ سے واپسی تک، چوتھا دور 1918ء سے 1932ء کا احاطہ کرتا ہے۔ اس کے بعد پانچواں دور ایک طرح سے دوبارہ انہیں

سلکِ تصوف سے مر بوط کرتا ہے۔ اس طرح کی تقسیم یا زمرہ بندی سہولت کے لئے ہے ورنہ تخلیقی سفر کو کسی ایک مرحلہ یا موڑ پر تبدیلی کے عمل سے دو چار سمجھنا مناسب نہیں۔

ان کی شاعری میں رومانیت اور کلاسیکیت کا حسین امتزاج جھلکتا ہے۔ رومانی شعرا کی طرح وہ خلوص اور تذپ کو شاعری میں اہمیت دیتے ہیں۔ کلاسیکیت، زبان کے سانچوں کو برتنے میں نظر آئے گی۔ علامَ بھی ان کی شاعری میں بڑی نمایاں اہمیت کے حامل ہیں۔ ایس۔ اے۔ واحد نے اردو، فارسی شعری روایتوں کا ذکر کرتے ہوئے اس جانب توجہ مبذول کر دی کہ اقبال کے ہاں رومانیت، کلاسیکیت کے ساتھ علامت نگاری (Symbolism) کے عنصر کا واضح پتہ چلتا ہے۔ اس کے برخلاف شمس الرحمن فاروقی نے ابتدائیں اپنے انگریزی مضمایں کے ذریعہ اس بات پر اصرار کیا کہ اقبال کی شاعری میں علامتوں کا استعمال نہیں ہے بلکہ اکبرے پن کی وجہ سے انہیں علامتیں قرار نہیں دیا جاسکتا۔ ہارڈنگ کے حوالے سے وہ اپنی بات کو آگے بڑھاتے ہیں۔ لیکن صرف لفظ لالہ کا تجزیہ کریں تو معلوم ہوتا ہے کہ اس کا استعمال کبھی تہذیب کبھی تہذیب اور کبھی اسلامی ورث

کے سیاق و سبق میں جس طرح نظر آتا ہے، ہم اس کی علامتی اہمیت سے انکار نہیں دیا سکتا۔  
اسی طرح بے شمار علامتیں ان کی شاعری کا حصہ ہیں۔ ان کی شاعری میں فکر کی طاقت ہے  
اور علامتوں کی شفافیت بھی۔

اقبال کی فکر اور بصیرت کے سچشمے داغ کے شعری رویوں میں اسی نہیں ہو سکتے  
تھے۔ اردو شاعری کے دو بڑے نام میر اور غالب کی شعری عظمت سے انکار ممکن نہیں۔  
اقبال کی فکر کے لئے غالب ایک شعری نصب اعین ہے۔ غالب کی شاعری فکر اور جذبہ کا  
ایک خوبصورت امتزاج ہے۔ ان کی شاعری میں فلسفیانہ گیرائی اور نفیاتی گہرائی کے پرتو  
ہیں۔ زندگی، ذوق، شرارہ، آہو، محبت، انا، شوخی، اس طرح جذبوں سے سرشار لہریں عجائب نہیں  
کہ غالب کی شعری دنیا سے ان کی کشید ہوئی ہو۔ دونوں کی شاعری کی شناخت اس طرح  
دیکھی جاسکتی ہے کہ غالب نے اپنے آپ کو ”عندلیب گلشن نا آفریدہ“ کہا ہے جب کہ  
اقبال نے ”من فردا“ سے اپنی بات منوائی ہے۔ غالب اور اقبال کے ہاں تصوف کے  
عناصر بھی ملتے ہیں۔ وجودی تشویش، انسان دوستی کی مثالیں بھی ہیں۔ دونوں نے  
سبک بندی میں لکھا اور انسانی آزادی کے لئے اپنے آپ کو وقف کیا۔ دونوں کی شاعری  
شخصیتوں کے درمیان فرق بھی ملتا ہے۔ اقبال یقین پر زور دیتے ہیں اور ان کے شعری  
سرمایہ میں تشكیک کم ہے۔ جب کہ غالب کے ہاں تشكیک ایک ایک اہم حصہ ہے۔ اس ذاتی  
فاصلے کے باوجود اقبال نے غالب کو بھر پور خراج عقیدت پیش کیا ہے۔

لطفِ گویائی میں تیری ہمسری ممکن نہیں  
ہو تخیل کا نہ جب تک فَرِ کامل ہم نہیں

(مرزا غالب۔ بانگ درا)

غالب اردو شاعری کا ہی اہم ورثہ نہیں بلکہ عالمی ادب کی توانا شعری آواز ہیں۔

جہاں تک ہندوستان کا سوال ہے اوماشنگر جو شی کے خیال کے مطابق غالب کالی داس کے بعد ہندوستانی شاعری کی سب سے بڑی آواز ہے۔

اقبال خوش قسمت تھے کہ انہیں میر حسن، آرنلڈ اور براون کی رہنمائی حاصل

رہی۔ شبلی کی شخصیت کا انکھار بھی ان کی تحریروں میں ملے گا۔ علم الاقتصاد کی اشاعت میں شبلی نے ابتدائی کام کی اصلاح کی تھی۔ اقبال نے عصری حالات، تاریخ اور اسلامی واقعات کے حوالے شبلی کے زیر اثر اپنی شاعری کا حصہ بنایا۔ یہہ شاعر مشرق کی فکری طاقت اور شعری توانائی کا یہ ایک سرچشمہ ہے۔ ”صدیق“، ”ہمدردی“، ”ماں اور بچہ“، ”ایک مکڑا اور مکڑی“، ”ایک گائے اور بکری“، جیسی تخلیقات اس کی مثالیں ہیں جہاں واقعات اور بیانیہ اظہار کی کئی مثالیں جلوہ گر ہیں۔

شبلی کے ہم عصر خوجہ الطاف حسین حائل، غالب کے شاگرد تھے۔ انہوں نے مدد و جزا اسلام (مسد س حائل) کے ذریعہ زبردست مقبولیت حاصل کی۔ 1857ء

کے المناگ حالات، مغلیہ سلطنت کی شام، برطانوی سامراج کے مظالم کی داستانیں

نہیں۔ مسدس نے مسلم سماج کے شعور کو بیدار کیا۔ ”شکوہ“ اور ”جواب شکوہ“ پر مسدس کی پرچھائیاں نظر آئیں گی۔ حالی نے دردناک حالات کی تصویر کھینچی اور وہ ایک نسل کے شعور اور حافظہ کا حصہ بنی۔ مگر حالی کے غیر معمولی خلوص کے باوجود ان کے بعض Limitations کو نظر انداز نہیں کیا جاسکتا۔ وہ اقبال کی طرح شاعر فردانہ تھے۔ حالی نے شاعری میں اصلاح کی کوشش کی۔ اس کی روشنی میں مقدمہ شعرو شاعری جدید عہد کا پہلا شعری مینی فیسو ہے۔ اخلاقی نقطہ نظر کے ذریعہ انہوں نے اسلاف کے کارناموں کے پس منظر میں شاعری کو پیغام کا ذریعہ بنایا جب کہ اقبال کے ہاں کھوئے ہوؤں کی جستجو کے ساتھ فردا پر بھی گہری نظر ہے۔

اقبال کی شاعری پر اکبرالہ آبادی کارنگ بھی ایک دور میں نمایاں ملتا ہے۔  
 بانگ درا کا ظریفانہ کلام ان اثرات کی شہادت دیتا ہے۔ اکبر مغربی تہذیب کے خلاف تھے۔ دہریت کے اثرات کے امکان کی وجہ اقبال بھی اس نقطہ نظر کے حامی تھے۔  
 دونوں کے درمیان ایک فرق ملتا ہے۔ اقبال مغرب کی سفا کیت کے علاوہ اس کے فعال روپ کو بھی نظر انداز نہیں کرتے۔ وہ ایک نئی مشرقیت کے حامی ہیں۔ سلطنتِ مغلیہ کے بُزوں کے بعد بر صیر قدروں کے بھرمان سے دو چار رہا۔ ان حالات میں ایک مکتب فکر نے مغرب سے گریز میں عافیت سمجھی اور دوسرے مکتب نے مغرب اور مشرق کی صحت منقدروں کے امتزاج کو سیاسی اور سماجی حقیقت کے روپ میں دیکھا۔

اقبال کی فارسی شاعری نے کئی سرچشمہوں سے اکتساب کیا۔ فارسی شعری روایت سے ان کی گہری واقفیت ان کے شعری سفر اور وسیع تر سطح پر ترسیل میں معاون رہی۔ اردو اور فارسی روایات کا ایک دوسرے سے بہت قریبی ربط رہا ہے۔ فارسی شعرا کی کہکشاں میں رومی کے علاوہ فردوسی، انوری، سعدی، حافظ، نظامی، امیر خسرو، بیدل، جامی، خاقانی، عرفی، عطار، غالب اور غنی کشمیری ہیں۔ مگر حکیم الامت کی شاعری میں مرکزی اثر جلال الدین رومی کا ہے۔ اقبال نے خود کو مرید ہندی کی حیثیت سے تعارف کروائے ان اثرات کا کھلا اعتراف کیا ہے۔ خودی کی مرکزیت، صوفیانہ مسلک سے وابستگی، عقل اور وجدان کے درمیان کشمکش، جلال الدین رومی کی شاعری سے اپنا رشتہ جوڑتی ہے۔ این میری شمل نے The Triumphal Sun میں اس خیال کا اظہار کیا ہے کہ اقبال نے مولا ناروم سے مکمل اکتساب نہیں کیا۔ رومی کے فکر کی ایک کرن اقبال کے کلام میں ملتی ہے۔ اسرار خودی میں ہم فارسی روایات کا تسلسل دیکھ سکتے ہیں جہاں مولا ناروم کے علاوہ نظیری کی جستجو بھی شاعر مشرق کو غیر معمولی طور پر متاثر کرتی ہے۔

حافظ، فارسی شاعری اور عالمی ادب کی غیر معمولی اہم شعری آواز ہیں۔ انہوں نے مشرق ہی نہیں مغرب کو بھی متاثر کیا ہے۔ اقبال اور حافظ کے ذہنی رشتے بڑے عجیب ہیں۔ اسرارِ خودی میں انہوں نے حافظ پر شدید تنقید کی لیکن یہ تنقید ادبی اصولوں کے بجائے سماجی اور سیاسی حالات کے پیش نظر زیادہ معنویت رکھتی ہے۔ سچ تو یہ ہے کہ اقبال

نے خود یہ اعتراف کیا : ایسا محسوس ہوتا ہے کہ حافظ کی روح مجھ میں حلول کر گئی ہے۔ پیکر تراشی ، استعارے ، شعری ارتکاز میں وہ حافظ سے بہت قریب ہیں۔ حافظ کے علاوہ عبد القادر بیدل سے بھی وہ غیر معمولی متاثر ہے ہیں۔ انہوں نے بیدل کو مرشدِ کامل کہا۔ ایک وقت کچھ نوجوان اقبال کے ہاں حاضر ہو کر ان سے یومِ اقبال منانے کی بات کرنے لگے تو اقبال نے تلقین کی کہ مرشدِ کامل بیدل کا یوم منایا جائے۔ یہ اس بات کی شہادت ہے کہ اقبال کس طرح بیدل کو غیر معمولی اہم شاعر تصور کرتے تھے۔ یہ ایک ادبی حقیقت ہے کہ اردو کے دو اہم شعراً غالب اور اقبال پر بیدل کے گھرے اثرات ہیں۔ فارسی شاعری سے تو اقبال نے کافی اکتساب کیا لیکن عربی شاعری سے ان کے رشتے کو نظر انداز نہیں کیا جاسکتا۔ مجازی نے اور عربی کلاسیکیت ان کی شاعری میں نمایاں ہے۔ اقبال کی نظم ”مسجد قرطہ“ ظاہری سطح پر نامیاتی وحدت کی کمی کے باوجود ایک شعری شاہکار ہے۔ مسجد قرطہ کو عربی شاعری میں تاریخی اور ادبی نقطہ نظر سے بڑا اہم مقام حاصل ہے۔ کئی عربی شعراء نے اس کو اپنی اپنی تخلیقی تو انائی کا حصہ بنایا۔ اقبال نے ایک وسیع کینوس پر اس کا نقشہ کھینچا ہے۔ جاوید نامہ میں طوا میں بھی عربی روایت کا تسلسل ہیں۔

عربی اور فارسی روایات کے علاوہ پنجاب کی اس سر زمین کو نظر انداز نہیں کیا جاسکتا جس کے خمیر سے اقبال کی زندگی گوندھی ہوئی تھی۔ ان کی شاعری میں ظاہر پرستی کے خلاف بھر پور آواز دراصل پنجابی شاعری کی دین ہے۔ اس کے علاوہ تصوف سے

کشش اور گریز کی مثالیں یہاں کے ماحول کی عطا ہیں۔ پنجابی کلچر کا اردو سے تہذیبی اور جغرافیائی ربط رہا ہے۔ اقبال کی شاعری میں اس کلچر کی موجیں اور آن کی صدر نگ جھلکیاں ہیں۔

انگریزی شاعری اور خاص طور سے رومانیت سے اقبال نے ابتدائی دور میں اپنے آپ کو بہت قریب پایا۔ انہوں نے Stray Reflections (بکھرے خیالات) میں اس بات کا اعتراف کیا کہ ورڈس ورتھ کی شاعری نے انہیں دہریت سے بچانے میں نمایاں روں ادا کیا۔ انگریزی ادب کی اس تیسری عظیم شعری آواز کا دامن فطرت کے علاوہ عیسائی شعور اور اخلاقیات سے عبارت ہے جب کہ اقبال کی شاعری میں اسلامی ما بعد الطبیعتیات کے عناصر ہیں۔ دونوں شاعروں نے صنعتی عہد کی دردناک جبریت کا شکار ہونے والے سماج پر شدید تنقید کی ہے۔ شاعر مشرق نے ایک مفکر کے حوالے سے یہ بات کہی ہے۔ احساسِ مردود کو کچل دیتے ہیں آلات۔ تاہم ورڈس ورتھ اور اقبال کے درمیان شعری فاصلے بھی ہیں۔ ورڈس ورتھ نے شاعری کو جذبوں کا بنے ساختہ بہاؤ قرار دیا جب کہ اقبال شاعری کو زندگی اور شخصیت کے تابع محسوس کرتے ہیں۔ وہ نفس اور آفاق کے درمیان گھرے ربط کو اہمیت دیتے ہیں۔ فطرت کی فعالیت جیسے بہتے چشمے کو ہساروں کی عظمت ان کے ہاں زیادہ نمایاں ہے۔ ان کی رومانیت، فطرت میں اپنی شناخت گم نہیں کرتی۔

انگریزی کے ایک اور عظیم شاعر ملٹن کے کلام میں خیر و شر کا مسئلہ بہت اہم ہے۔ ملٹن کے کلام میں اور شعر اقبال میں مماثلتیں متی ہیں۔ اقبال براؤنگ سے بھی متاثر تھے۔ بکھرے خیالات (Stray Reflections) میں اس بات کا واضح اعتراف ہے۔ براؤنگ کے ہاں زندگی کے ثابت تصورات کے ساتھ خوبصورت پیکر ملتے ہیں۔ اقبال نے اپنی ڈائری میں درڈس و رتھ کے علاوہ براؤنگ کا خصوصی ذکر کرہ کیا ہے۔

مشرقی اور مغربی ماخذوں کو شاعر نے بڑی خوبی سے برتا ہے۔ جرمن فکر سے ان کا گہرا تعلق تھا، کانت، بیگل اور نیشنے کے افکار پر کسی نہ کسی سطح پر ان کے ہاں نظر آئیں گے۔ پیامِ مشرق گوئے کے جواب میں لکھی گئی ہے۔ گوئے، حافظ سے غیر معمولی متاثر رہے ہیں۔ مغرب میں عمر خیام اور حافظ کی شاعری کے اثرات فارسی روایات کے ذریعہ در آئی ہیں۔ اقبال جہاں ایک سطح پر فارسی روایات کا انوٹ حصہ ہیں تو دوسری سطح پر وہ گوئے سے متاثر ہیں۔ ایما و یگے ناست کے نام لکھے ہوئے خطوط میں گوئے کا خصوصی ذکر ملتا ہے۔

جاوید نامہ میں غالب اور گوئے کا ایک تقابلی ذکر بھی متا ہے۔ گوئے اور اقبال دونوں کے ہاں رومانیت اور کلاسیکیت کے ساتھ ایک خوبصورت توازن ہے۔ این میری شمل نے پیامِ مشرق اور جاوید نامہ پر ان کے اثرات کی نشاندہی کی ہے۔ جاوید نامہ اور ڈیوان کامیڈی میں قدرے مماثلت نظر آئے گی۔ تاہم ڈانے،

اقبال کے لئے سرچشمہ تحریک نہیں تھے، بلکہ ان کی حیثیت سید عبداللہ کے مطابق ایک Stimulant کی سی تھی۔ ڈیوان کامیڈی، خالص عیسائی پس منظر میں لکھی گئی ہے اور جاوید نامہ مابعد الطبیعتی، تاریخی اور تہذیبی پس منظر کی عکاسی کرتا ہے۔ اس بات کا صحیح پتہ نہ چل سکا اقبال جیسے سچے عاشق رسول نے ڈیوان کامیڈی جیسی تخلیق سے اس طرح یگانگت کیے محسوس کی۔ ادبی نقطہ نظر سے ایلیٹ اور دوسروں نے اس کے گن گانے ہیں مگر اخلاقی تہذیبی اور انسان دوستی کے پس منظر میں ڈیوان کامیڈی کے بعض حصے قابلِ ندmet ہیں۔ ڈائنس کے ذہن اور جذبہ کی گندگی کا پتہ چلتا ہے۔ وہ معراج کے قصوں کو بغیر کسی حوالہ کے استعمال کرنے والے سارق کے روپ میں نظر آتا ہے۔ اس کے علاوہ تعصبات کی فضائیں وہ رحمتِ عامم سے بے بہرہ ہے۔ آسمین کی تحقیق کے مطابق معراج کے واقعات اور فتوحات مکیہ سے ڈائنس اور دوسروں نے اکتساب کیا۔ جاوید نامہ، معراج کے واقعات کے پس منظر میں غیر معمولی اہمیت کا حامل ہے۔ یہ واقعات مسلمانوں کے اجتماعی حافظہ کا اٹوٹ حصہ ہیں۔

شاعرِ مشرق نے ایک تخلیقی فن کا رکی طرح اپنی فکر اور شعر میں مختلف روایتوں سے اکتساب کیا۔ یہ ادبی اور فکری سرچشمتوں اور عالمی ادب کی عظیم فن کارانہ شخصیتوں سے مربوط ہے۔ مأخذ مختلف ہیں لیکن اقبال نے ایک Genius شاعر کی حیثیت سے اکتساب کو اس طرح اپنی شعری شخصیت اور ذہنی سرمایہ کا حصہ بنایا کہ ان کی تخلیقی آنچ

وژن میں سموگئی۔ ان کے ہاں کئی روایتوں کی صدر نگ موجیں ایک دائرہ بناتی ہیں اور ان کے دل کی موج نئے سفر سے روشناس کرتی ہے۔ اس طرح روایت ان کی آفاقیت کی اشاریہ ہے اور انفرادیت، ان کی شخصیت کا جیتا جا گتا پیکر۔

اقبال کی شاعری کے نظام میں جمالیات کی بڑی اہمیت ہے۔ ان کے پیغام کی شدت، طاقت اور جلال پر مسلسل زور سے یہ تصور ابھرنے کا پورا امکان ہے کہ ان کی شاعری میں جمالیات کا پہلو تنشہ ہے۔ لیکن یہ مکمل حقیقت نہیں ہے:

رہے نہ ایک دغوری کے معز کے باقی  
ہمیشہ تازہ و شیریں ہے نغمہ خرو

وہ شعر کہ پیغامِ حیاتِ ابدی ہے  
یا نغمہِ جبریل ہے یا بانگِ سرافیل

خون رگ معمار کی گرمی سے ہے تعمیر  
مینخانہ حافظ ہو کہ بُت خانہ بہزاد

اقبال دنیا کے چند عظیم شاعروں کی صفت میں نظر آئیں گے۔ ان کی شاعری بمارے ذہن، جذبوں اور شعور کا ایک انوٹ حصہ بن گئی ہے۔ عصر حاضر کی تاریخ میں فُرُون

کے ذریعہ ایسا دیرپا گبرا اور وسیع تراژ مرتب کرنے والی شخصیتیں کم کم ہی ملیں گی۔ ہم کسی بھی شاعر کو خالص مغربی یا خالص مشرقی پیانوں سے نہیں ناپ سکتے۔ مغربی تقیدی زاویوں کو جب ہم مشرقی سانچوں پر منطبق کرتے ہیں تو جہاں تحسین اور تفہیم کے نئے امکانات ابھرتے ہیں وہاں ایک خطرہ درپیش رہتا ہے کہ بہت سے گوشے پہنچ سے دور رہ جاتے ہیں۔ اس لئے شاعری اور ادب کی تقید میں مختلف اضاف کی خصوصیت اور تہذیبی فضا کو نظر انداز نہیں کرنا چاہیے۔ اقبال کی شعری کائنات کھوئے ہوں کی جستجو سے عبارت ہے مگر یہ عصری دنیا کے تناو کو اپنے وجود میں سمیٹ کر فردا کی طرف گامزن ہے۔

### دلیل کم نظری قصہ قدیم و جدید

شاعر نگین نوا دیدہ بینائے قوم ہے۔ اقبال نے جو بات اپنی نظم "شاعر" میں کہی ہے اس کے آئینے میں خود ان کی شخصیت کی پرچھائیاں ملتی ہیں۔ ان کی شاعری سے اہل زمین کو زندگی کے دوام کا نسخہ ہاتھ آتا ہے کیونکہ یہ وہ سخنوری ہے جو درانگیز نالوں میں ڈھلی ہے اور خون جگر سے اس کی تربیت ہوئی ہے۔ ان کی شعری کائنات تصویر درد ہے۔ شاعر وہ پیغمبرانہ وصف رکھتا ہے کہ با مِ عرش کے طار اس کے ہم زبانوں میں ہیں۔

زندگی مفسر ہے تیری شوخی تحریر میں  
تاب گویائی سے جنبش ہے لب تصویر میں

شاعر مشرق نے تقید کے اس سحر کو توڑا کہ مذہبی حسیت

کی شاعری بڑی شاعری نہیں ہوتی۔ اقبال کی Religious sensibility)

شعری کائنات کی سیر ہمہ جہتی ہونی چاہیے۔ مطالعہ اقبال الگ خانوں میں ممکن نہیں ہے۔ شاعر اقبال اور دانشور اقبال کے درمیان فصل نہیں ہے بلکہ ایک تخلیقی اور نامیاتی وحدت ہے۔ ایک ہمہ جہتی تنقید ہی شعر اقبال کی تفہیم اور تعبیر کا حق ادا کر سکتی ہے۔

اقبال کی شاعری میں کتنی آوازوں کی گنج ہے۔ ایک سمفنی کی طرح Musical Notes خوبصورت امتزاج میں ڈھل جاتے ہیں۔ سات سروں کی کہکشاں میں ان کا آٹھواں سر بھی شامل رہتا ہے جس سے ان کی شناخت متعین ہوتی ہے۔ کلام اقبال میں مذہبی سرچشمے ہیں، تہذیب و تمدن اور عنایاں ہیں، قوموں کا عروج و وزوال ہے، تاریخ کے دھارے ہیں، عصر حاضر کی تحریکیں ہیں، سماجی حقائق، انسانی جدوجہد کی داستانیں، اور ان کے ساتھ فکر و دانش کی شمعیں ہیں جن کی کرنیں، مشرق و مغرب سے پھوٹی ہیں۔ سائنس کے تجربات ہیں، فلسفوں کی کشکش ہے، کھوئے ہوؤں کی جستجو ہے، تازہ بستیوں کے امکانات ہیں، اساطیری روحیات ہیں Being اور Becoming کا عمل ہے۔ اس طرح مختلف ستاروں کی کہکشاں کے درمیان ایک کشش کا عمل ملے گا۔ نئے ادبی روحیات اور تھیوری Theory کی روشنی میں ان کے کلام کی منفرد خصوصیات جلوہ گر ہوتی ہیں۔ ساختیات، پس ساختیات اور ردِ تشكیل Deconstruction کی روشنی میں شعر کی نئی تفہیم حاصل ہوتی ہے۔

## اقبال کی غزل میں روایت اور انحراف

اُردو غزل میں صدیوں کے دامن میں نکھری ہوئی ادبی روایات بڑی مستحکم ہیں۔ اردو شاعری کے سفر نے اس صنف کو نئی نئی تبدیلیوں سے ہم آہنگ کیا۔ غزل اپنے مزاج، اختصار کی جامعیت، منفرد اظہار اور سبک جذبوں کی وجہ سے عالمی ادب میں ایک خاص مقام کی حاصل ہے۔ یہ صنف ہمارے خوبصورت جذبوں اور تہذیب کی علامت ہے جہاں احساسات ایک خاص کیفیت اور انداز سے ایک کہکشاں میں ڈھلتے ہیں۔ ستارے جس طرح اپنا الگ وجود رکھتے ہوئے ایک کشش میں بندھے ہوئے ہوتے ہیں، غزل کے شعر متضاد کیفیتوں کے باوجود موتیوں کی طرح ستاروں کی لڑی میں ملیں گے۔ اردو شاعری کے کلاسیکی دور میں بساطِ ادب پر غزل ہی کی حکمرانی رہی ہے۔ عصرِ جدید میں نظم و بھی اعتبار ملا۔

کلیم الدین احمد نے صرف مغرب کی ادبی قدروں ہی سے اس صنف کو جانچنے کی نصیحتی کی۔ یہ سچ ہے کہ غزل کچھ انتشار کا شکار رہی۔ اسی لئے الطاف حسین حالی نے مقدمہ شعرو شاعری میں غزال کی اصلاح کا خاکہ پیش کیا۔ وہ غزال و اخلاقی قدروں کا

ترجمان بنا ناچاہتے تھے اور جذبوں کے بے پناہ پھیلاؤ وَ واکِ خاص سمت میں فوکس کرنا چاہتے تھے۔ ترقی پسند تحریک نے اس کے برخلاف غزل کو مارکسزم کی منزل کے لئے ناموزوں سمجھ کر نظم وَ وسیع تر ذریعہ اظہار کے لیے اپنایا۔ غزل دار و رسن کی بے شمار منزلوں سے گزر کر آج بھی ہمارے درمیان موجود ہے۔ جدید دور نے غزل کو نئی وسعت بخشی۔ اب یہ ہمارے ادبی کلچر میں اس طرح رچ بس گئی ہے کہ اس سے دامن بچانا ممکن نہیں ہے۔

شاعری میں روایت اور انفرادی صلاحیت کے درمیان کشاکش ایک کٹھن مسئلہ ہے۔ تخلیق کے لئے طرز کہن اور تجربہ سے مربوط ایک خوبصورت تسلسل ضرور ملتا ہے مگر نئی سوچ اور طرزِ فکر سے گھبراہٹ تخلیقی چشموں کو خشک کر دیتی ہے۔ تخلیق کے لئے تجربہ ناگزیر ہے ورنہ تخلیقی عمل ایک میکائیکی تکرار بن جاتا ہے۔ یوں بھی بیسویں صدی تیز رفتار تبدیلیوں کا سے عبارت رہی ہے جہاں زندگی کے مختلف شعبوں، فنون اور ادب میں انقلابی تبدیلیوں کا ظہور ہوا۔ ایک سویں صدی اس کی توسعہ ہے۔

اردو نظم میں شعری تجربوں کو آسانی سے قبول کر لیا گیا۔ اس صنف کے ابتدائی دور سے نثری نظم تک تجربوں کی قبولیت اور گریز کا ملا جلا رد عمل ملتا ہے۔ مگر اردو غزل میں تجربہ کو ایک عرصہ تک ٹھر منوعہ کی حیثیت حاصل رہی۔ جزوی تبدیلیاں تو شرف قبولیت حاصل کرتی رہیں مگر وہی انقلابی تبدیلی غزل کے سانچے میں ممکن نظر نہ آئی۔ اب نئی غزل

کے سفر نے نئے استعاروں، تشبیہوں، علامتوں اور جزوی فتنی انحراف کے ذریعے اس صنف کو بدل ڈالا ہے۔ قدامت پسندی سے جدیدیت اور مابعد جدیدیت تک ایک طویل سفر ہے مگر اقبال کے عہد میں زبان کا بُت، روایات کا اسیر ہونا، انفرادی تبدیلی سے زیادہ تحفظ کے عناصر پر زور، علاقائی مکاتب کے اثرات، ادب اور سماج کی تیز رفتار تبدیلیوں کے لئے راہ کے پھر رہے ہیں۔ صدیوں سے بنا ہوا ایک مخصوص سانچہ تھا جس میں کسی بنیادی تبدیلی کا احساس، روایت میں جکڑ اہواز ہن قبول کرنے کے لئے تیار نہ تھا۔

اقبال کی غزل کے تخلیقی عمل کے ساتھ یہی ہوا۔ انہوں نے ابتدائی دور میں داغ کے مکتب سے عارضی وابستگی کے نتیجے میں بلکی پھلکی، چھیر چھاڑ والی غزلیں کہیں۔ ان غزلوں میں کلاسیکی روایات کا احترام ملتا ہے۔ یہ بلکی پھلکی اور سطحی نوعیت کی غزلیں دراصل سفر میں ایک موڑ کی حیثیت رکھتی ہیں۔

جب اقبال نے غزل کے سفر کو فکر اور خیال، نئی لفظیات کے امتزاج سے ایک نئی سمت دینے کی کوشش کی تو ان کے خلاف ایک طوفان کھڑا ہو گیا۔ مگر ان کا شعری سفر موج سے لہر بنتا رہا۔ ایک عظیم فن کا تنقید کے مر وجہ اصولوں اور روایات کا اسیر نہیں رہ سکتا۔ فن میں تجربوں کی دنیا جب سامنے آئے تو تنقید کو اپنی قدر میں بدلتی پڑتی ہیں۔ اگر فن کا ر تنقید نگاروں کے بنائے اصولوں یا محمد روایات کی روشنی میں تخلیقی سفر کو سمت دینے کی کوشش کرے تو فطری بہاؤ میں نہراو آ جائیگا۔ شاعرِ مشرق اس المیہ سے بچ گئے اور غزل کو

ایک نئی جہت دینے میں کامیاب رہے۔ اس نئی جہت میں نئے تصورات کی مہک ہے: علامتوں کا اشاریہ ہے؛ قدیم سانچوں کی شکست و ریخت اور تازگی سے سرشار تجھیقی عمل ہے۔ اقبال نے نہ صرف ارد نظم کے سرماں میں غیر معمولی اہم اضافے کیے بلکہ غزل کی دنیا میں بھی ان کی عطا بہت اہم ہے۔ غالب نے غزل کو اس قابل بنایا تھا کہ وہ فکر کا دلکش سبک بوجھ اپنے نازک سانچوں میں سمو سکے۔ اقبال نے اس روایت کو تسلیم اور استحکام بخشنا۔

بعض نقادوں کے خیال میں غزل انتہاؤں کا ایک سلسلہ ہے جہاں حیات و کائنات کے بے شمار مسائل مترنم محسوسات میں ڈھل جاتے ہیں۔ اقبال کی شعری تخلیقات میں بشویں غزل جس طرح حیات و کائنات کے مسائل پیش کئے گئے ہیں کسی اور فنکار کی شعر، تخلیقات کا اس طرح منفرد انداز میں ملنا دشوار ہے۔ ان کی غزل عظیم روایات کا چشمہ ہے؛ ہماری تہذیب کی آبرو ہے اور مستقبل کی خوبصورت پر چھائیوں کا اشاریہ بھی۔ غزل کا ارتکاز، وسیع کیوس، وضاحت سے احتراز اور ابہام کی پراسرار پہنائیوں میں چھپے جذبوں کی رونمائی ہے۔ یہ بات چاہے جذبے سے متعلق ہو یا فکر سے۔ حکمت و فلسفے کی دنیا ہو کہ تصوف کی دھنڈلی دھنڈلی پر اسرار فضا؛ ندہب کا سرچشمہ رہے یا غیر مذہبی۔ وجودی انسان؛ روایت کی خوبصورت کڑیاں ملیں کہ بغاوت کا جلال، جمال ہو کہ آرائش خم کا کل، غزل کی شعری کائنات میں ان کے اظہار کی گنجائش ہے۔ ایک عظیم فنکار ادبی روایات کا احترام

کرتے ہوئے شعری سانچوں میں اپنی انفرادیت کو بھی سمودیتا ہے۔ ایس۔ ایلیٹ نے اپنے مشہور مضمون ”روایت اور انفرادی صلاحیت“ میں تبدیلی اور انحراف کے تعلق سے جوبات کی وہ معنی خیز ہے۔ اقبال نے بھی کلاسیکی قدر وہ کا احترام کیا لیکن انہوں نے اس حصار میں اپنے آپ کو مقید نہیں کیا۔ روایات کا جرفن کے لئے قاتل ہوتا ہے۔ W.H. Hayward نے فارم اور مواد کے حوالے سے اقبال کی اس انفرادیت پر زور دیا ہے۔ تغزل دروں بینی کی مد ہوش فضا کی داخلیت میں ملتا ہے اور خارجیت کی تحریر آمیز دنیا میں بھی۔ غزل صرف چند سطحی اور سبک جذبوں سے مسلسل کھلواڑ کا نام نہیں جو آج سطحی مشاعروں کا شعار بن گیا ہے۔ اس عمل کی تکرار، جذبوں کی تہذیب سے محرومی کا دوسرا نام ہے۔ یہ جگائی کا عمل شاعری کے زوال کا اعلان ہے۔

اقبال کے شعری سفر کے نقطہ آغاز پر میسویں صدی کی نئی کروٹ کے باوجود داغ کے ہلکے چھلکے رنگ کی شاعری کا جادو بول رہا تھا۔ اقبال نے اپنے شعری سفر کی شروعات میں داغ اور امیر مینائی کو چند دنوں تک اپنا آمدیل بنایا۔ مگر زیادہ دنوں تک یہ وابستگی برقرار نہ رہ سکی کیونکہ اقبال کی فکر جذبات کی ان لہروں اور سانچوں سے آگے جانا چاہتی تھی۔ انہوں نے غزل گوئی سے اپنی شاعری کا سفر شروع کیا اور ابتدائی دور میں شہرت بھی اس کے حوالے سے ملی۔ خاص طور سے اس شعر کی شروعات سے ادبی دنیا میں تہذیب مچ گیا۔

موتی سمجھ کے شان کریمی نے چن لئے  
 قطرے جو تھے مرے عرق انفعال کے  
 صدیوں میں رچی ہوئی غزل پر فنی اور انسانی نقطہ نظر سے تحدیدات کا سلسلہ تھا۔  
 اقبال نے کچھ حد تک ان زنجیروں کو توڑا۔ رشید احمد صدیقی نے کہا تھا کہ غزل میں کشید  
 کرنے کی گنجائش کم ہے مگر اقبال کے بعد جدید شاعری نے اس کا اسلوب اور موضوعاتی  
 ڈھانچہ بدل دیا۔ نئے سانچے سامنے آئے جن کا سلسلہ آزاد غزل، نثری غزل تک دراز  
 ہوا۔ لیکن ان میں کچھ تجربوں کو ہی اعتبار مل سکا۔ اور کئی تجربے اعتبار کی مبر لگنے کے مفتر  
 ہیں۔ جدید شاعری میں جو تبدیلیاں ظہور پذیر ہوئیں، ان میں اقبال کے انحراف کا انقلابی  
 دخل بھی شامل ہے۔ بظاہر ایسا محسوس نہیں ہوتا مگر اقبال نے اصناف کے درمیان سرحدوں  
 کو جس انداز سے اور جس جرأت کے ساتھ توڑا ہے وہ مزید حوصلوں کا سبب بن سکا۔  
 اقبال نے جس طرح نظم کے استعاروں، تشبیہوں، پیکر تراشی کے عمل اور  
 موضوعات میں انقلابی تبدیلی کی، اسی طرح غزل کی لفظیات اور موضوعات میں وسعت  
 پیدا کی ہے۔ ان روایات سے انحراف کی واضح مثالیں ملتی ہیں۔ بانگِ درا کے اشعار پر نظر  
 ڈالیے۔

کبھی اے حقیقت منتظر نظر آلباسِ مجاز میں  
 کہ ہزاروں سجدے تراپ رہے ہیں مری جیکن نیاز میں

تو بچا بچا کے نہ رکھ اُسے ترا آئینہ ہے وہ آئینہ  
 کہ شکستہ ہو تو عزیز تر ہے نگاہ آئینہ ساز میں  
 یہہ اشعار داغ کے رنگ میں اظہار کے طریق کار سے مختلف ہیں۔ انہوں نے  
 داغ کے رنگ میں کہا تھا۔

ترے عشق کی انتہا چاہتا ہوں  
 مری سادگی دیکھ کیا چاہتا ہوں  
 بھری بزم میں راز کی بات کہہ دی  
 بڑا بے ادب ہوں سزا چاہتا ہوں  
 بانگ درا میں جو غزلیں ہیں وہ ناقدین کی رائے میں زیادہ معیاری نہیں  
 ہیں۔ ان میں سطحی اشعار کا کچھ حصہ آسانی سے مل جاتا ہے۔ شعری سفر کی اس شروعات  
 سے قطع نظر، بالِ جبریل کی غزلوں کا رچاؤ اور جذبوں کا گوندھا ہوا خوبصورت مرقع  
 دیکھنے کے قابل ہے۔ تاہم ان غزلوں میں جوانحراف کی مثالیں ملتی ہیں، ان پر فنی نقطہ نظر  
 سے غزل کے طریق کا رپر بحث کی گئی ہے۔ آیا پہلیں غزلیں نظم کے دائے میں آتی ہیں یا  
 غزل کے دامن میں۔ انہیں غزل نما نظم کہا جائے یا نظم نما غزلیں۔ یا انہیں انحراف کی واضح  
 مثالیں تصور کیا جائے۔ ڈاکٹر فرمان فتح پوری اس کو انحراف سے تعبیر کرتے ہیں۔

ڈاکٹر وزیر آغا، غزل کے لئے اقبال کی عطا کو غیر معمولی تصور کرتے ہیں۔

بالِ جبریل کی غیر معمولی غزلوں میں فکری ارتکاز، تخيّل کی معراج  
اور جمالیات سے بھر پور رعنائیاں ملتی ہیں:

اگر ہنگامہ ہائے شوق سے ہے لامکاں خالی

خطا کس کی ہے یارب لا مکاں تیرا ہے یا میرا

بانغ بہشت سے مجھے حکم سفر دیا تھا کیوں

کارِ جہاں دراز ہے اب میرا انتظار کر

سبق ملا ہے یہ معراجِ مصطفیٰ سے مجھے

کہ عالمِ بشریت کی زد میں ہے گردوں

خردمندوں سے کیا پوچھوں کہ میری ابتدا کیا ہے

کہ میں اس فکر میں رہتا ہوں میری انتہا کیا ہے

کبھی چھوڑی ہوئی منزل بھی یاد آتی ہے راہی کو

کھنک سی ہے جو سینے میں غمِ منزل نہ بن جائے

عروج آدم خاکی سے انجم سہے جاتے ہیں  
کہ یہ نوٹا ہوا تارہ مہ کامل نہ بن جائے

ہر چیز ہے محو خود نمائی  
ہر ذرہ شہید کبریائی

بے ذوق نمود زندگی موت  
تعمیر خودگی میں ہے خدائی

تارے آوارہ و کم آمیز  
تقدیر وجود ہے جدائی

یہ پچھلے پھر کا زرد رو چاند  
بے راز و نیاز آشنائی

ضربِ کلیم کی غزل میں بھی ہماری توجہ کی طالب ہیں۔ اس شعری مجموعہ میں مقصدیت کا  
عنصر غالب ہے جو صدیوں کے تغزل کے احساس کو مجرور کرتا ہے۔ لیکن کئی اشعار ایسے  
ملیں گے جن میں غزل کا بانکپن ہے۔

ایسا جنوں بھی دیکھا ہے میں نے  
جس نے یہیں تقدیر کے چاک

کیا ہے تجھ کو کتابوں نے کور ذوق اتنا  
صبا سے بھی نہ ملا تجھ کو بُئے گل کا سراغ  
ان غزلوں نے ہمارے ذہنی افق اور جذباتی سرحدوں کو بے پناہ وسعت بخشی  
ہے۔ ان غزلوں کے اشعار پر نظر ڈالیے۔ اس سے جو Mosaic بنتا ہے، کتنا ہمہ جھتی  
ہے!

رہے نہ ایک د غوری کے معركے باقی  
ہمیشہ تازہ د شیریں ہے نغمہ خرد  
ترے نیتاں میں ڈالا مرے نغمہ سحر نے  
مری خاک پے پر میں جو نہاں تھا اک شرارہ  
نظر آئے گا اسی کو یہ جہاں دوش د فردا  
جسے آگئی میسر مری شوخی نظارہ  
بے حجابی سے تری ٹوٹا نگاہوں کا طسم  
اک ادائے نیلگوں کو آسمان سمجھا تھا میں  
عشق کی اک جست نے طے کر دیا قصہ تمام  
اس زمین د آسمان کو بے کراں سمجھا تھا میں

تھی کسی درماندہ رہرو کی صدائے درد ناک  
جس کو آوازِ رحیل کارواں سمجھا تھا میں

عشق بھی ہو حجاب میں حسن بھی ہو حجاب میں  
یا تو خود آشکار ہو یا مجھے آشکار کر

تو ہے محیطِ بیکرائی میں ہوں ذرا سی آبجو  
یا مجھے ہرمنار کر یا مجھے بے کنار کر !

میں کہاں ہوں تو کہاں ہے؟ یہ مکاں کہ لا مکاں ہے  
یہ جہاں مرا جہاں ہے کہ تری کرشمہ سازی

رشید احمد صدیقی نے جدید اردو غزل میں کہا ہے:

غزل کو میں اردو شاعری کی آبرو سمجھتا ہوں۔ ہماری

تہذیب غزل میں اور غزل ہماری تہذیب میں داخلی ہے۔ دونوں کو

سمت و رفتار، رنگ و آہنگ، وزن و وقار ایک دوسرے سے ملا ہے

-- غزل فن ہی نہیں فسوس بھی ہے، شاعری نہیں تہذیب بھی، وہ

تہذیب جو دوسری تہذیبوں کی نفی نہیں کرتی بلکہ ان کی تصدیق کرتی

ہے۔۔۔ ہندوستان نے اردو کے آئینے میں پہلی بار جمہوریت کی تصویر دیکھی۔۔۔ غزل ریزہ کاری میں یہنا کری ہے۔۔۔ غزل، غزل ہونے کے علاوہ ایک نقطہ نظر ایک انداز فکر، ایک اصول تخلیص اور سلیقہ اظہار بھی ہے۔۔۔ اردو شعر و ادب میں غزل کا درجہ اُم الاسالیب کا ہے۔۔۔ یہ کہنا حقیقت سے دور نہیں کہ ایک نامعلوم مدت تک غزل ہی نہیں بلکہ اردو شاعری کے جملہ اوصاف کا اعتبار و امتیاز اقبال کے دیئے ہوئے معیار سے متعین ہوگا۔۔۔ بڑے شاعر کی ایک پہچان یہ بھی ہے کہ وہ جس صنفِ خن میں طبع آزمائی کرے اس کے ان اعلیٰ امکانات کو واضح اور متعین کر دے جو اس سے پہلے نامعلوم یا ناممکن سمجھے جاتے تھے۔ غزل میں یہ کارنامہ غالب اور اقبال کا ہے۔۔۔ اقبال نے اپنی غزلوں میں ہم کو یہہ محسوس کرایا کہ عشق و محبت دل ہی کا ماجرا نہیں ذہن کا بھی ہے غزل گولی کا یہی سُنگ بنیاد ہے۔۔۔ اقبال نے غزل کو محفلِ سماع اور بزمِ ماتم سے نکال کر مجاہدوں کی صفات و انش و رواں کے حصے میں پہنچی دیا۔

رشید احمد صدیقی نے غزل کا ذکر لنشیں انداز میں کیا ہے اور اقبال کی غیر معمولی عطا کی بھی وضاحت کی ہے۔ اقبال نے غزلوں کو بلند آہنگی عطا کی ہے۔ ان کی غزلوں میں مسرت سے بصیرت تک خوبصورت اور معنی خیز سفر ملتا ہے۔ انہوں نے اپنی بصیرت کے ساتھ وسیع تر لسانی وسائل کو کام میں لاتے ہوئے غزل کے فارم میں بھی تبدیلیوں کے اشارے دے۔ اقبال کی عبقری شخصیت نے ثابت ایک تغیر کو ہے زمانے کے مصدق تاریخی، تہذیبی اور لسانی تسلسل کے ساتھ ساتھ اس منفرد صنف سخن کو ایک نئی شناخت عطا کی۔ یہ کاناماہ اردو شاعری کے صدیوں پر محیط طویل سفر میں غیر معمولی اہم ہے۔

اقبال نے اردو شاعری میں فکر کے زاویوں، ہی کوئی بدلہ بلکہ اس کو قرنی و سعیتیں بھی عطا کیں۔ انہوں نے غزل اور نظم کے درمیان فصل کو کم کر دیا۔ غزل میں جذبوں کے تسلسل اور آہنگی کو اپنا شعار بنایا۔ اسی لئے ان کی بعض غزلیں تحقیقی عمل کے بعد، عنوانات کے نخت نظم کے زمرے میں شامل کی گئیں۔ کہیں کہیں انہوں نے غزل میں آخری شعر پر قافہ کی تبدیلی کر دی۔ ذاکر فرمان فتح پوری اس کو ایک تجربہ تصور کرتے ہیں۔ آلِ احمد سرور اتنی تقدیمی نظر سے احتساب نہیں کیا لیکن اس بات کا ذکر ضرور کیا ہے کہ یہہ غزل کے آب کے منافی ہے۔ اقبال کے ذہن میں غزل کی بنیت کی بنیادی تبدیلی بھی رہی ہوگی۔

لیکن قدامت پسند فضائیں اور ان کی غزل کی زبان پر غیر ضروری اعتراضات سے انہوں نے غالباً بنیت کی تبدیلیوں کی طرف توجہ دینے کے بعد میں کی وسعت تشبیہات

اور علامتوں کی ایک نئی دنیا کے علاوہ پرانی علامتوں اور تراکیب کے کی عطا پر ہی اکتفا کیا۔ اس کے علاوہ شاعرِ مشرق اس بات کا اعتراف کرتے ہیں کہ فنی تبدیلیوں کے لئے جو فرصت چاہیے وہ ان کے دامن میں نہ تھی۔ غزل لکھنا آسان بھی ہے اور دشوار بھی۔ آسان اس لئے کہ نظم کی طرح نامیاتی وحدت کی تلاش، فکر اور جذبوں کے تسلسل کی ضرورت نہیں رہتی۔ دشوار اس لئے ہے کہ غزل کے کلاسیکی سرمایہ میں اضافہ کرنا اور وہ بھی روایت کے اسیر ہو کر، قدرے دشوار ہوتا ہے۔ تاہم اقبال کی عطا کے نتیجے میں بعد کے دور میں جدید شاعری نے نہ صرف نیالب ولہجہ دیا بلکہ تشبیہوں، استعاروں کی ایک دنیا کے ساتھ Modern sensibility کو پیش کیا۔ تاہم یہہ بات اپنی جگہ ہے کہ فکر کی وہ طاقت، جو اقبال نے غزلوں میں ہے وہ کم کم ہی ملتی ہے۔ جدید شاعری کے ایک بڑے طبقے نے غالبے فلسفیانہ انداز اور میر کی سادگی کو اہمیت دی۔

شاعرِ مشرق کے ہاں کئی شعرا کی عظمت کی داستانیں ملتی ہیں۔ مگر میر کا ذکر کم کم ہی ہی ملتا ہے۔ پہلی بات تو یہہ ہے کہ میر کی سادگی اقبال کی فکر کے لئے وہ Space فراہم نہیں کر سکتی تھی جو ان کے دل سے اٹھنے والی سمندر کی سی موجودوں کی کشاکش کو سما سکے۔ دوسری بات یہہ ہے کہ میر کے ہاں سوزِ غم، ادایی کے جذبات کا غالب اثر ہے جو اقبال کے ادبی نصبِ اعین سے ہم آہنگ نہیں ہوتا۔ اقبال نے اسی نصبِ اعین کی وجہ سے حافظ

پر شدید تنقید کی۔ بعد میں اعتراضات کی یلغار کی وجہ سے تنقید کا حصہ حذف کر دیا۔ وضاحت میں انہوں نے ادبی نصب لعین کو اپنی دفاع کے لئے پیش کیا تھا۔ لیکن حقیقت تو یہ ہے کہ سماجی اور تہذیبی قدروں کی روشنی میں انہوں نے یہہ فیصلہ دیا تھا۔ ایس۔ ایلیٹ کے خیال کے مطابق ادبی قدریں اس بات کا تعین کرتی ہیں کہ کوئی تحریر ادبی ہے یا غیر ادبی تاہم اس کی عظمت سماجی، تہذیبی قدروں کی روشنی میں ممکن ہے۔ اقبال کے وجود میں کئی شخصیتیں تھیں سماجی مصلح کا کردار بھانے والی شخصیت اور دردمند دل کے جذبوں سے معمور تخلیقی شخصیت۔ تاہم انہوں نے حافظ پر جو تنقید کی تھی جو غیر متوازن تھی اس طرزِ تنقید کے نتیجے میں ڈیگور کی شاعری ہی نہیں بلے شمار عالمی سطح کے شعرا کا سرمایہ زد میں آتا ہے۔ اقبال نے اعتراف کیا کہ حافظ کی روح ان میں حلول کر گئی ہے۔ کشش اور گریز کے اس پس منظر میں اقبال کا ادبی نصب لعین حقیقت میں لطیف تضاد کا شکار ہو جاتا ہے۔ ان کا تصورِ خودی اس وقت کے سیاسی، سماجی حالات کی وجہ سے غیر معمولی اہمیت حاصل کرتا رہا۔ اس کی وجہ سے رومانی انداز، Utopian سرحدوں کو چھونے لگا۔ سماجی اور سیاسی حالات کی روشنی میں اس کا جواز ہو سکتا ہے لیکن خالص ادبی نقطہ نظر سے توازن کی کمی کا بھی احساس ہوتا ہے۔

اک دانشِ نوراںی، اک دانشِ بُرہاںی  
ہے دانشِ بُرہاںی، حیرت کی فراواںی!

## بیسویں صدی کے تاریخ ساز معاصرین: اقبال اور ایلیٹ

بیسویں صدی کی دو قدر آور شخصیتوں اقبال اور ایلیٹ کی علمی اور ادبی کاوشوں اور وسیع تر مقاصد میں مماثلت ملتی ہے۔ معاصرین ہونے کی حیثیت سے بیسویں صدی کی ذہنی، علمی اور تہذیبی فضای میں ان کی نشوونما ہوئی۔ ان دونوں کا جنم انیسویں صدی میں ہوا، مگر ان کی شعوری زندگی بیسویں صدی پر محیط رہی۔ دوسری جنگ عظیم سے پہلے 21 اپریل 1938 کو اقبال کی زندگی کا چراغ گل ہو گیا۔ زندگی کی آخری سانس تک ان کے اندر تو انا شاعر زندہ رہا۔ اس کے برخلاف ایلیٹ 5 جنوری 1965 تک زندہ رہے۔ لیکن تخلیقی سطح پر دوسری جنگ عظیم کے بعد انہوں نے اپنی توجہ ڈراموں کی طرف مبذول کر دی۔ اس طرح ایلیٹ کی شعری زندگی کا وسیع کینوس، دوسری جنگ عظیم سے پہلے دیکھا جاسکتا ہے۔

بیسویں صدی کے این ہدہ بڑھتے معاصرین نے فلسفے کے شعبے میں تربیت حاصل کی۔ اس ڈپلن کے گھرے اثرات ان دونوں کی شاعری پر نظر آتے ہیں۔ فلسفہ انسانی

ذہن کو سوچ کی وسعتیں عطا کرتا ہے۔ اس سے زندگی کو بسی طریقہ انداز میں دیکھنے کا حوصلہ ملتا ہے۔ وہ دانش اور جذبوں کا حقیقی امتزاج عطا کرتا ہے۔ اقبال نے فلسفہ عجم پر مقالہ پیش کر کے جرمنی کی میونخ یونیورسٹی سے ڈاکٹریٹ حاصل کی۔ یہہ کام انہوں نے پہلے ہی برطانیہ کی یونیورسٹی میں انجام دیا تھا۔ سعید اختر درآنی کی بازیافت سے اس کا پتہ چلتا ہے تاہم اس وقت کے حالات اور تحقیقی کام، سہولتوں اور صداقتوں کے لئے جرمن یونیورسٹی ناگزیر تھی۔ ایلیٹ بھی فلسفے کے طالب علم رہے۔ انہوں نے اس وقت کے ایک اہم فلسفی بریڈ لے پر اپنا مقابلہ مکمل کیا۔ یورپ کے لئے امریکہ سے ترک وطن کرنے کے بعد جنگ کے حالات نے انہیں دوبارہ امریکہ جانے کا اجازت نہ دی جس کی وجہ سے وہ ڈگری کی تکمیل نہ کر سکے۔ دونوں کی شاعری میں فلسفیانہ خیالات کی پرچھائیاں ملتی ہیں۔ ان کی شاعری میں دانشورانہ روایات کا گہرا حصہ ہے۔ عموماً فلسفہ اور دانشوری کو شاعری کے لئے نقصان دہ تصور کیا جاتا ہے۔ یہہ بات اس حد تک اہمیت رکھتی ہے کہ خالص فکر کو جذبوں کی آنچ میں پکھائے بغیر خام انداز میں شعر کے سانچے میں ڈھالا جائے۔ مگر دانش اور جذبوں کا حقیقی امتزاج شاعری کو رفتہ عطا کرتا ہے۔

لی۔ ایں۔ ایلیٹ کا بیسویں صدی کے عظیم شاعروں میں شمار ہوتا ہے۔

نامم میگزین کا بیسویں صدی کے ختم پر مختلف آراء پر مشتمل یہہ اعلان بھی سامنے آیا کہ وہ اس صدی کے سب سے عظیم شاعر ہیں۔ مجموعی حیثیت سے شعر و فن کے حلقوں کا وسیع تر سطح

پر اتفاق بھی رہا۔ تاہم بعض حلقوں کا یہ احساس تھا کہ ڈبلیو۔ بی۔ میں W. B. Yeats بھی اس کے مستحق تھے۔ سچ تو یہ ہے کہ ایلیٹ نے شعری اظہار میں غیر معمولی تبدیلی کا ثبوت دیا ہے۔ شاعری کی تاریخ میں یہہ اہم موڑ ہے اگرچہ ان کی شاعری کا سرمایہ بہت زیادہ نہیں ہے۔ غالب کی طرح ان کا شعری سرمایہ بھی محدود ہے۔ لیکن ان دونوں شاعروں کے ہاں غیر معمولی انقلابی تبدیلیاں ملتی ہیں۔ ایزرا پاؤنڈ کے ہاں بھی اتنی دسعت اور جدت تھی کہ وہ کینتوں (cantos) کے ذریعہ نبیادی تبدیلی فراہم کرتے ہیں۔ ایلیٹ نے انہیں اپنا Mentor کہا ہے۔ تخلیقی توانائی کی بھرپور توانا لہر پاؤنڈ کے ہاں نسبتاً کم ہے لیکن وہ غیر معمولی Craftsman تھے۔ ٹی۔ ایس۔ ایلیٹ کے خرابہ (The Waste Land) کو انہوں نے نیاروپ دیا۔

پہلی جنگ عظیم کے بعد سے فارم یا تکنیک کی اہمیت زیادہ بڑھ گئی۔ شاعری میں ٹی۔ ایس۔ ایلیٹ ایک نیارنگ و آہنگ لے کر ابھرتے ہیں۔ ایلیٹ رومانیت کے سخت دشمن بن کر سامنے آئے۔ ایک طرف انہوں نے کلاسیکیت کو اور دوسری طرف مابعدالطبعیاتی شاعری کو سراہا۔ ایلیٹ کا اثر تمام دنیا کی شاعری اور تنقید پر رہا۔ بقول ڈاکٹر جمیل جالبی اردو میں آزاد نظم پر ان کا اثر گھرا ہے، (نئی تنقید ص 338)

اقبال نے یورپ میں اپنے تعلیمی سفر کے دوران وہاں کی علمی و تہذیبی فضائے نہ صرف اکتساب کیا بلکہ اس کی خامیوں کا بھی بہت گیرائی اور گھرائی سے جائزہ لیا۔ ان کی

شاعری نے جہاں مغرب کی بے ہنگام زندگی پر تنقید کی ہے، وہاں اس کی فعالیت کو مشرق کے لئے ناگزیر قرار دیا۔ اقبال کو مغربی دنیا دیکھنے کے وسیع تر موقوع حاصل ہوئے۔ ایلیٹ مشرقی دنیا کی عملی زندگی کے تجربوں سے دور رہے، تاہم مشرقی فکر، خاص طور پر بدھ ازم اور اپنیشد کے گہرے اثرات ان کے شعری شعور کا حصہ بن گئے۔ ہندوستانی فکر، ایلیٹ اور اقبال کی شاعری کا اہم عنصر ہے۔ اقبال نے اپنی شاعری کے ابتدائی دور میں خاص طور سے اور عمومی حیثیت سے دوسرے دور میں ہندوستانی فکر اور یہاں کے روحانی سرچشمے کو بنیادی اہمیت دی۔ دونوں شعرا کے ہاں مشرق اور مغرب کا حسین سلگم ملتا ہے اور مغرب کی مادیت پر شدید تنقید ہے۔ دونوں کی تنقید میں بنیادی فرق یہ ہے کہ اقبال کا لمحہ جارحانہ ہے جب کہ ایلیٹ نے علمتی انداز میں شعری ارتکاز کے ساتھ اپنے رویہ میں تو ازن رکھا۔ جارحانہ رویہ کی معقول وجہ تھی۔ ایک حریت پسند مفکر ہونے کی حیثیت سے انہوں نے مغربی استعماریت کو تنقید کا نشانہ بنایا اور ایک نئے مشرق کی وکالت کی جب کہ ایلیٹ نے ایک نئے مغربی شعور کی ضرورت پر زور دیا جس میں مشرقی فکر بھی شامل ہے۔ یہاں یہہ بات بھی قابل ذکر ہے کہ ایلیٹ کی شاعری کا آغاز عمر خیام کی رباعیات کے Mystification کا نتیجہ ہے۔ اس طرح اقبال اور ایلیٹ دونوں کے ہاں مجموعی حیثیت سے مشرق اور مغرب کے صحیت مند عناصر کا امتزاج ملتا ہے۔ اقبال نے شعری اظہار کے لئے اردو اور فارسی زبانوں کے سرچشمے سے گہرا

اور وسیع تر اکتساب کیا۔ اسی طرح ایلیٹ نے انگریزی اور فرانسیسی شاعری میں مافی لضمیر کا اظہار کیا اگرچہ فرانسیسی شاعری کی کوششیں بالکل ابتدائی نوعیت کی ہیں جب کہ اقبال کا بڑا حصہ فارسی میں ملتا ہے۔

شاعرِ مشرق کی ابتدائی شاعری پر رومانیت کے گھرے اثرات ملتے ہیں۔ ایلیٹ نے جدید شاعری کو عالمی سطح پر فروغ دینے میں غیر معمولی اہم روپ ادا کیا ہے مگر میں رومانیت کے اثرات کو نظر انداز نہیں کیا جاسکتا۔ تقید زگار فرینک کرمود نے جدیدیت کے قافلہ میں اہم نقیب ہیوم، پاؤنڈ اور ایلیٹ میں رومانی اثرات کا تجزیہ کیا ہے۔

ایلیٹ کی ابتدائی شاعری میں تشكیک حاوی رہی۔ یہ تشكیک بھی دراصل تلاش اور جستجو کا دوسرا نام ہے۔ بادلیر کا ذکر کرتے ہوئے انھوں نے کہا تھا کہ انکار کے مرحلوں کے بعد جو شخصیت جنم لیتی ہے وہ مستند ہوتی ہے۔ ہمیں اقبال کی شاعری میں جستجو کا عضر نمایاں ملتا ہے۔ انھوں نے Stray Reflections میں یہ انکشاف کیا ہے کہ وردیں ورنہ ان کو دہرات سے بچالیا۔ وہ تشكیک کے مرحلے سے گزرے ہیں۔

اقبال اور ایلیٹ کی شاعری کے تجزیے سے یہ بات سامنے آتی ہے کہ انھوں نے اپنے شعری سرمائے میں قدامت پسندی اور کثیر پن سے انحراف کرتے ہوئے آفاقی قدر وہ کو اپنایا۔ مگر یہ عجیب امتزاج ہے کہ دونوں کی نشری تحریروں میں عیسائی اور اسلامی

میتھا لو جی (Islamic Mythology) کی پر زور و کالت ملتی ہے۔ ایلیٹ نے اپنی شاعری میں Humility کو حکمت قرار دیا۔ ان کی شاعری اس کی واضح مثال ہے مگر ان کی نشری تحریروں کا ایک دور دانشورانہ جارحیت (Intellectual arrogance) کا نمونہ پیش کرتا ہے۔

ایلیٹ اور اقبال دونوں نے فرو اور سماج کے لئے روحانی ذرائع سے انقلاب کی تمنا کی۔ ایلیٹ کا خاندان (Unitarianism) کا قائل تھا جس میں عیسائی عقیدہ تسلیم نہیں کیا جاتا ہے۔ ابتدائی زندگی میں وہ اس سے مربوط رہے تاہم بعد میں انہوں نے Anglo-Catholic مسلم قبول کر لیا۔ اس کے بعد ان کی شاعری روحانیات سرچشمتوں سے مربوط ہو گئی جب کہ ابتدائی شاعری میں Myth اور علم انسانیات (Anthropology) کے گہرے نقش ملتے ہیں۔ اقبال کی ابتدائی شاعری میں حب الوطنی کے نغمے، فطرت کے شاداب گیت ملیں گے۔ اس کے بعد مذہبی حسیت کے شعری سفر میں ہمیں قدرے یکسانیت ملتی ہے۔

بیسویں صدی کی دو اہم شخصیتوں نے بے شمار اثرات قبول کیے مگر اپنی اپنے (Originality) اور منفرد مزاج کو برقرار رکھا۔ انہوں نے انہی عناصر کو اپنی فکر میں شامل کیا جو ان کے بنیادی فکری ذہان پر سے متصل نہیں رہے۔ ایلیٹ کے ہاں

علم انسانیات (Anthropology) 'فرانسیسی شاعری' کلاسیکی شعرا مابعد الطبیعتی شعرا اور جدید مفکرین کے خیالات کے علاوہ عیسائی فکر کی پر چھایاں ملتی ہیں۔ اس طرح اقبال نے مشرق اور مغرب کے ادب سے اکتساب کیا۔ جدید مفکرین کے علمی نتائج کو اپنی فکر کا حصہ بنایا۔ اسلامی و رشد کو اپنی فکر کی اساس بنا کر ایک روشن خیال دانشور کی طرح انہوں نے مذہب کی تعبیر و تشریح کی۔ ان کی غیر معمولی اہم انگریزی کتاب،

Reconstruction of Religious Thought in Islam 'جو سات لکچر' پر مشتمل ہے، اس حقیقت کی شہادت دیتی ہے۔ انہوں نے اجتہاد کی اہمیت کا احساس عطا کیا۔ اس روشن خیالی کے برخلاف، ایلیٹ مذہبی نقطہ نظر عیسائی قدامت پسندی کے ترجمان نظر آتے ہیں۔

عشق کو دونوں کی شاعری میں مرکزی مقام حاصل ہے۔ اقبال نے عشق کو کائنات کی تفہیم اور انسانی ارتقا کے لئے ناگزیر قرار دیا۔ ایلیٹ نے عیسائی فکر میں عشق کی بنیادی اہمیت کی طرف توجہ مبذول کی۔ دونوں نے عشق کو اپنی شاعری میں اس طرح سمویا کہ وہ آرٹ کا اٹوٹ حصہ بن جاتا ہے تاہم عشق اور عقل کے درمیان کشاکش ایک اہم موضوع کی حیثیت سے اقبال کی شاعری کے بڑے حصے پر محیط ہے۔

دونوں شخصیتوں نے لکچر و اپنی شاعری اور نثری تحریروں کا مرکزی موضوع بنایا ہے۔ مذہب اور لکچر دو وسیع تر اصطلاحیں ہیں۔ ان کی جہتیں متعین کرنے میں ابھی ہمیں

خاطر خواہ کا میابی نہیں ہوئی ہے۔ اسی لئے بعض کلچر کو وسیع تراصطاح تصور کرتے ہیں تو بعض مذہب کو۔ دونوں کے ہاں کلچر پر بہت زور دیا گیا ہے۔ مگر ان کے تصورات کبھی مذہبی فکر کے وسیع تر ڈھانچے سے متصادم نہیں ہوتے۔ پچھلی صدی کے اہم ماہر سماجیات ساروکن (Sorokin) نے کلچر کو انسانی سماج کے پس منظر میں کلچر مادیت (sensate) اور Ideational کلچر نظریاتی سطح پر مادیت کا شکار نہیں۔ ایلیٹ اور اقبال دونوں نے موجودہ معاشرہ کو Culture کا ترجمان بتاتے ہوئے اس پر شدید تنقید کی۔

دونوں کی شاعری میں (Mysticism) کو بڑی بنیادی اہمیت حاصل ہے۔ تاہم عیسائی اور اسلامی فریم ورک میں ان روحانیات کا ظہور ملے گا۔ اقبال نے تصوف سے گہری وابستگی کا ثبوت دیا۔ تاہم وہ خانقاہیں، جو از کار رفتہ ہو گئی ہیں اور تصوف کے وہ ادارے جو فعال درس زندگی دینے کے بجائے مجہول راستوں کی نشاندہی ہی کرتے رہے ہیں، حکیم الامت کی سخت تنقیدوں کا نشانہ بنے۔

تصور وقت کو دونوں کی شاعری میں اہم مقام ہے۔ ایلیٹ نے اپنی شاعری کی ساخت میں وقت کو برداشت کی۔ اقبال نے اپنی نشری تحریروں اور شعری سانچوں میں وقت کی اہمیت دلائی ہے۔ فارسی اور اردو شعر میں بے شمار اشعار اس کی اہمیت کو روشن آس

کرواتے ہیں۔

دونوں شخصیتوں کے پاس گھرا تاریخی شعور ملتا ہے۔ اقبال نے کہا تھا ”میری تمام سرگزشت کھوئے ہوؤں کی جستجو“، لیکن یہ جستجو کسی تاریخی لمحے میں دوبارہ واپس لوٹنے کی نہیں تھی بلکہ وقت کے اس دھارے سے اپنا رشتہ قائم رکھ کرنے جہاں کی تخلیقی آرزو تھی۔ اس لئے اقبال احیا پسند نہیں کہلاتے جاسکتے۔ انہوں نے تجربہ اور آنے والے کل کو نظر انداز نہیں کیا۔ وہ شاعر فرد اتھے۔ جوانوں کو پیروں کا استاد کہنا چاہتے تھے۔ ایلیٹ کی شاعری میں تاریخ اور تجربہ کا حسین امتزاج ملتا ہے۔ ایلیٹ نے جدیدیت کے فروع میں نمایاں روں انجام دیا۔ لیکن انہوں نے ماضی کی ماضیت پر جو حال سے مربوط رہے کافی زور دیا ہے۔ ان کی نشری تحریروں، خاص طور سے عیسائی نقطہ نظر کی ترجمان نگارشات میں وہ خوبصورت توازن کم کم ہی نظر آتا ہے۔ ایلیٹ کی شاعری میں جس انسان کی تلاش ہے، وہ کلچر، مذہبی فلسفہ اور شعری تجربوں میں ملے گا۔ اس میں وجودی تشویش (Existential anguish) کا حصہ ہے۔ اگرچہ خالصتاً وجودی مفکرین کی حیثیت سے ان کی شناخت مشکل ہے۔ میسویں صدی میں وجودی فکر نے ذہنی زندگی اور انداز فکر کو متاثر کیا ہے مگر وجودیت ایک تحریک ساروپ اختیاز کرنے سے پہلے بھی فنکاروں کے ہاں کسی نہ کسی سطح پر موجود تھی۔ دونوں کے درمیان جمہوریت، مارکسزم، فرطائیت، صیہونیت، انسان اور سماج کے رشتہوں

انفرادی انا، اجتماعی انا کے امور پر قدرے اختلاف کے باوجود مشترک انداز فکر ملتا ہے۔ ایلیٹ نے اپنی فکر اور شاعری کے ذریعہ مغربی اور مشرقی ادب پر گھرے اثرات مرتب کیے ہیں۔ ہندوستانی ادب، فارسی ادب، عربی ادب اور روسی شاعری پر بھی ان کے اثرات کا پتہ ملتا ہے۔

ایلیٹ کو ان کی ادبی خدمات کے سلسلے میں 1948 میں نوبل انعام دیا گیا جس کے وہ یقیناً مستحق تھے۔ تاہم نوبل کمیٹی کے طریق کار، سلکشن کمیٹی کے انداز، مشرقی ادب سے کم واقفیت نے شاعر مشرق کو نظر انداز کیا۔ اقبال کو توقع تھی کہ جاوید نامہ پر جو ان کی شاعری اور فکری ارتقا کی اہم کڑی ہے، نوبل انعام مل جائے گا مگر وہ حالات، جس کا میں نے ذکر کیا شاید مرا حم رہے۔

ہم نے ایلیٹ اور اقبال کے نقطہ نظر کا مقابلی جائزہ لیا۔ آئیے ان دونوں کی شعری کائنات (Poetic Universe) کی کچھ دیر کیلئے سیر کریں تاکہ تخلیق کا سحر خود محسوس کریں۔ دونوں شاعروں کی اپنی اپنی تخلیقی دنیا کی انفرادیت اور مشترک قدروں کا مشاہدہ کریں۔

اقبال نے مغربی تہذیب پر تنقید کرتے ہوئے کہا۔

تمہاری تہذیب اپنے خخبر سے آپ ہی خود کشی کرے گی  
جو شاخ نازک پہ آشیانہ بنے گا ناپائیدار ہوگا

ایلیٹ نے یورپی تہذیب کو نظم "Gerontion" میں ٹوٹے ہوئے شیرازہ کے پس منظر میں ایک بوڑھے سے تعبیر کیا ہے۔

Here I am, an old man in a dry month,  
Being read to by a boy, waiting for the rain.

ولیٹ لینڈ (خرابہ) میں ہمارے عہد کی المناک داستان سنائی دیتی ہے جو ٹوٹے ہوئے پیکروں کا ذہیر ہے۔

اقبال نے زمانہ اور تقدیر سے متعلق اپنے نقطہ نظر کا یوں اظہار کیا ہے:-

مری صراحی سے قطرہ قطرہ نئے حوادث پک رہے ہیں  
میں اپنی تسبیح روز و شب کا شمار کرتا ہوں دانہ دانہ

عبد ہے شکوہ تقدیر یزداں  
تو خود تقدیر یزداں کیوں نہیں ہے؟

(Chorus) میں ایلیٹ نے جبرا اور وقت سے متعلق اس طرح شعری پیرایہ اپنایا ہے۔

Then came, at a predetermined moment, in time  
and of time.

فور کوارٹس (Four Quartets) ایلیٹ کی شہرہ آفاق نظم ہے جو وقت کے محور پر

گھومتی ہے:

Time Present and Time Past.

Are both perhaps present in time future,

And time future contained in time past

If all time is eternally present

All time is undreamable.

اقبال نے وقت کو اپنی شاعری میں برتا ہے۔ وہ وقت کو بنیادی اہمیت دیتے ہیں

سلسلہ روز و شب نقش گر حادثات

سلسلہ روز و شب اصل حیات و ممات

عشق، ایلیٹ اور اقبال کی شاعری میں بنیادی محرک ہے۔ ایلیٹ نے شعر کی وساحت

سے کہا ہے:

Love is the unfamiliar name

Behind the hands that wore

The tolerable shirt of flame

Which human power cannot remove

اقبال نے عشق و عقل کی کشمکش میں، عقل پر عشق کی برتری کا احساس دلایا ہے۔

محبت ہی وہ منزل ہے کہ منزل بھی ہے، صحرابھی، جرس بھی ہے، کارواں بھی، راہبر بھی ہے،  
اور رہزن بھی:-

عشق کے مضراب سے نغمہ تارِ حیات  
عشق سے نورِ حیات، عشق سے نارِ حیات

صدقِ خلیل بھی ہے عشق، صبرِ حسین بھی ہے عشق  
معرکہ وجود میں بدر و حنین بھی ہے عشق

تازہ مرے ضمیر میں معرکہ کہن ہوا  
عشق تمامِ مصطفیٰ، عقل تمام بو لہب  
برا شاعر، موت اور زندگی کے مسائل پر غور کرتا رہتا ہے۔ ایلیٹ نے موت پر اس طرح  
روشنی ڈالی ہے۔

Those who sharpen the tooth of dog, meaning

Death

Those who glitter with the glory of the humming bird,

meaning Death.

Those who sit in the stye of contentment, meaning

Death

Those who suffer the ecstasy of the animals, meaning

Death

اقبال نے زندگی اور موت پر بے شمار اشعار اور نظموں کا ذخیرہ چھوڑا ہے  
 موت تجدیدِ مذاقِ زندگی کا نام ہے  
 خواب کے پردے میں بیداری کا اک پیغام ہے

زندگی قطرے کی سکھلاتی ہے اسرارِ حیات  
 یہ کبھی گوہر، کبھی شبنم، کبھی آنسو ہوا

فرشته موت کا چھوتا ہے گو بدن تیرا  
 ترے وجود کے مرکز سے دور رہتا ہے  
 ایلیٹ کے ہاں رومانیٰ حسینت سے زیادہ جدید حسینت کی کار فرمائی ہے۔ انہوں نے اظہار  
 کو نئی وسعت بخشی ہے۔

Let us go then, you and I,

When the evening is spread out against the sky

Like a patient etherised upon a table ;

شام کو جس انداز میں یہاں پیش کیا گیا ہے وہ رومانی انداز فکر سے مختلف ہے۔ ان سطروں  
میں شاعر نے نئے معانی پہنائے ہیں۔ اس کے برخلاف شاعرِ مشرقِ اقبال بنیادی طور پر  
(Utopian) اور نصبِ العینی شاعر تھے۔

جگنو کی روشنی ہے کاشانہ چمن میں  
یا شمع جل رہی ہے پھولوں کی انجمن میں

آیا ہے آسمان سے اڑ کر کوئی ستارہ  
یا جان پر گئی ہے مہتاب کی کران میں

یا شب کی سلطنت میں دن کا سفیر آیا  
غربت میں آکے چکا گناہ م تھا وطن میں

جب دکھاتی ہے سحر عارضِ رنگین اپنا  
کھول دیتی ہے کلی سینہ زریں اپنا

جلوہ آشام ہے یہ صبح کے میخانے میں  
زندگی اس کی ہے خورشید کے پیانے میں

خاموش ہیں کوه و دشت و دریا  
قدرت ہے مراقبے میں گویا

سماجی، تہذیبی، ادبی نقطہ نظر سے اقبال کی معنویت ہمارے لئے زیادہ ہے۔

ترانہ ہندی وہ نغمہ ہے جو ہمارے قومی مزانج کا حصہ بن چکا ہے۔ یہ ترانہ لمحہ ہندوستان کی  
فضاؤں میں گونجتا رہا ہے۔ بلکہ خلاؤں میں بھی اس کی آواز پھیلی۔ ستاروں کی رہ گذر پر  
یہ نغمہ گونجا۔

اقبال اور ایلیٹ کے ہاں انسان کی تصور قدرے مختلف ہے۔ ایلیٹ کی ابتدائی  
شاعری میں قتوطیت کا رجحان زیادہ نمایاں ہے۔ شاعر نے انسان کا جو تصور  
(”کھوکھلے انسان“) میں پیش کیا ہے وہ عصر حاضر کی ووکھ  
سے نہم لیتا ہے۔

اقبال نے عصر حاضر کے اس کرب کو نئے ثابت معنوں میں اس کے امکانات میں ڈھونڈا۔ وہ انسان کو تخلیق میں خدا کا شریک اور اس کا فعال نائب قرار دیتے ہیں۔ ان کے شعروں میں انسان کی تصور اس طرح جھلکتی ہے:

اس ذرہ کو رہتی ہے وسعت کی ہو س ہر دم  
یہ ذرہ نہیں، شاید سمنا ہوا صحراء ہے

عروجِ آدم خاکی سے انجنم سہے جاتے ہیں  
کہ یہ نوٹا ہوا تارہ مہ کامل نہ بن جائے

تو شب آفریدی چراغ آفریدم  
سفال آفریدی ایاغ آفریدم

بیابان، کہسار و زاغ آفریدی  
خیابان و گلزار و باغ آفریدم

من آنم کہ از سنگ آئینہ سازم

من آنم کہ از زهر نوشینہ سازم

قدرت کا عجیب یہ ستم ہے

انسان کو راز جو بنایا

بیتاب ہے ذوق آگئی کا

کھلتا نہیں بھید زندگی کا

اقبال اور ایلیٹ کی دانشوری اور شاعری کے ذریعہ انسانی فکر کے ارتقا میں جو عطا

ہے، وہ معنی خیز ہے۔ یہ دو معاصرین ہمارے شعور اور ادبی و تہذیبی زندگی کا انٹھ حصہ بن

گئے۔



## اقبال کا تصورِ انسان

جنگل کے معاشرے سے متمن سلطنتوں اور تہذیبوں کے قیام تک انسان کا تصور بدلتا رہا ہے۔ آگھی کی نئی راہیں کھلتی رہی ہیں۔ صدیوں پر محیط تاریخ کی رہ گزر پر اس کے تخلیقی سفر نے خود آگھی کی نئی شمعیں فروزان کیں۔ جنگل کا گھٹاٹوپ اندر ہیرا، ہلکے چھٹنے لگا۔ تہذیبوں کا عروج وزوال ہوا۔ مذہب نے صحیح ازال سے انسان کے شعور کی رہنمائی کی۔ فطرت کے دامن میں ہزاروں سوالات اور اسرار کے پردوں سے خود آگھی کے نئے جلوے نظر آنے لگے۔ لیکن مذہب کی غیر چکدار تشریحات کے درمیان وہ رسومات کی زنجیروں میں بھی جکڑا رہا۔ انسانی وجود کی تفہیم میں مذہبی مفکرین، فلسفیوں، رشیوں اور ماہرین نفیات نے فطرت اور نظریات کے آئینوں میں کئی روپ پیش کئے۔ فطرت کے دامن میں خوف اور امید نے کئی صنم ترشاوے اور یہ صنم کده، ایک طسمی دنیا کے مختلف اشکال میں سرا بھارنے لگا۔ افریقہ کے جنگلوں سے عہد جدید کی فلک بوس عمارتوں تک انسان کا مطالعہ نئے نئے زدایوں سے ہوتا رہا۔ بظاہر مشرق اور مغرب کے درمیان ان زدایوں کے جھکاؤ میں فرق اور فصل نظر آتا ہے۔

ماہر اقبالیات اور تخلیقی فکر کے حامل فلسفی عالم خوند میری کے خیال میں یہ فصل اس وقت زیادہ واضح ہو جاتا ہے جب ہم مثال کے طور پر مغرب سے افلاطون (Plato) اور مشرق سے مہاتما گوتم بدھ، لاو تزے (Laotze) اور ابتدائی ویدا نت کے تصورات کا مقابلی جائزہ لیں۔

جہاں تک بیسویں صدی کا تعلق ہے اس دور میں بے شمار بہیانہ جنگوں، اور استعماریت کے شکنջوں کے باوجود انسان دوستی کی مشعلوں سے روشن رہی ہے۔ سماجیاتی نقطہ نظر سے اس بات کا انکشاف ہوتا ہے کہ خدا کے تصورات جو ہزاروں سالوں میں اپنے بنیادی عرفان کے ساتھ روپ بدلتے رہے اور عصرِ جدید میں بہت حد تک شعور کی سطح پر اپنے معنی کھوئے بغیر، انسان کی خود اختیاری (Autonomy) کے خواب کو اہمیت دینے لگے۔ اکیسویں صدی اور ما بعد جدید دور کا انسان اپنے دور میں بیسویں صدی کی روشن سوغا تیں اور بھی انکے تاریکیوں کو لیے محسوس ہے۔

اسلامی نقطہ نظر سے انسان کو آزادی دی گئی ہے۔ اس کو اس دھرتی پر خلیفہ کی عظیم الشان ذمہ داریاں سونپی گئی ہیں۔ وہ ایک ٹرسٹی، امانت دار ہے (سورہ 33-72) اور خلیفہ کی ذمہ داریاں قبول کرنے کی وجہ سے اس دنیا کی تشکیل میں مذہبی شعور کی روشنی میں شریک کا رہے۔

مختلف مذہبی مفکرین نے اس حقیقت کی طرف توجہ مبذول کر دی ہے کہ قرآن

کا بنیادی موضوع انسان ہے۔ اس کی تخلیق خدا کے ہاتھوں انجام پائی۔ (سورہ ۳۸-75) وہ ایک مخفی خزانہ تھا جو ظاہر ہوا۔ اس کی دسترس میں یہ کائنات کے خزانے دیئے گئے۔ اس کے جو ہرولوں کو نمایاں کرنے کے لئے یہہ دنیا ایک استیج بن گئی۔

اسلامی دنیا اور تاریخ کے عظیم شاعر اور نقیب مفکر رومی نے انسان کی بے پناہ صلاحیتوں کا ذکر کیا ہے (مثنوی 43-3138) تخلیقی فکر کے نقیب ابن عربی نے انسان کی بنیادی اہمیت پر روشنی ڈالتے ہوئے کہا کہ انسان کی مرکزی حیثیت، خدا اور اس کی تخلیق کے درمیان فصل کو کم کرتی ہے۔ غالب کی شعری کائنات میں آرزو کا استعارہ، اور سفر کے حرکات، تخلیقی انسان کی ازلی تلاش کی علامتیں ہیں۔

علامہ اقبال نے انسان کا ایک فعال تصور پیش کیا: مردِ حر، موت میں بھی زندگی کی حرارت محسوس کرتا ہے۔

فرشتہ موت کا چھوٹا ہے گو بدن تیرا  
ترے وجود کے مرکز سے دور رہتا ہے

شاعرِ مشرق کے تصور انسان میں مردِ مومن کو بنیادی اہمیت حاصل ہے۔ اس سے انسان کی حقیقی تنبیہ میں مدد ملتی ہے۔ وہ Divine laws کا نفاذ کرتا ہے جب کہ نباتات و جمادات تقدیر کے پابند ہوتے ہیں۔ انسان (Determination) جبرا اور

(Free Will) قدر کے درمیان تناوہ کی فضائیں رہتا ہے۔ وہ خیر و شر کے معزکہ میں سرگرم عمل ہے۔ اس کا وجود جامد نہیں۔ ”ہر لحظہ ہے مومن کی نئی شان، نئی آن“، وہ فکر و عمل میں الہی قانون اور حقیقت کا ترجمان بن جاتا ہے۔ ترجمان حقیقت نے خطبات میں تفصیل سے انسان، خدا اور کائنات کے روابط پر روشنی ڈالی ہے۔

شرق اور مغرب میں انسان کے تصورات کے درمیان فرق کی بے شمار مثالیں ملتی ہیں۔ یوں تو *Human identity* ہی بنیاد ہے لیکن صدیوں کے جغرافیائی، تہذیبی اور فکری عوامل سے تبدیلوں کا عمل بھی ایک زندہ حقیقت ہے۔ مشرق، وجدان *Rationality* پر زیادہ انحصار کرتا ہے جب کہ مغرب میں عقلیت *Intuition* کو اہمیت حاصل ہوئی ہے۔ مشرق میں فعالیت *Dynamism* کا فقدان نظر آتا ہے جب کہ مغرب کی فعالیت ایک کھلی حقیقت ہے۔ مشرق میں تصوف کے اثرات ملتے ہیں۔ مغرب میں سماجی قدریں ترجیحات کے پہلے زینے پر ہیں۔ اس کے علاوہ مادیت اور روحانیت کے تصورات کا فیصلہ بھی ایک کھلی حقیقت ہے۔

زندگی اور کائنات کے تصورات انسانی شعور کی سطح پر واضح بھی ہیں اور پر اسرار انداز میں مربوط بھی۔ مختلف مفکروں نے اپنے تجربوں اور *perception* کی روشنی میں انسان کو پر کھا۔ افلاطون کی فکر میں *Disillusionment* ملتا ہے۔ ڈیکارت کہتا ہے یہ دنیا کوئی illusion نہیں ہے: "I think, therefore, I am" علامہ اقبال

کی فلسفیانہ سوالات پر مشتمل کتاب نے رازِ جدید میں اندر وون کی آواز مختلف روپ میں ظاہر ہوتی ہے۔ مغربی فکر میں ذائقے نے انسان کے واسطے سے سچائی کی تلاش کی۔ کانت نے will Human کو اپنی فکر کا موضوع بنایا۔ گوئئے نے انسان کے اندر امکانات کی طرف توجہ مبذول کروائی۔ آج کی دنبا میں انسان کو بینیادی موقف حاصل ہو گیا ہے۔ انسان صرف "The proper study of mankind is man"

Psychosocial studies ہی کا موضوع نہیں ہے۔ افلاطون کے "Man of decision" ارسطو کے "Deceptive man" سے ایکسویں صدی تک انسان اس کائنات کا مرکز تصور کیا جاتا رہا ہے۔

انسان کی فطرت کو متعین کرنے کے لئے معاشی پس منظر اور Historical dialectics میں تجزیے کئے گئے۔ سائنس دانوں میں جولین بلکل (Julian Huxley) اور دوسروں نے سائنسی قدروں اور ارتقا میں تلاش کی۔ ٹیمپونٹ نے مادیت میں تلاش کیا جب کہ کیر کے گارڈ (Kierkegaard) نے انسان کو عیسائی وجودیت Christian Existentialism اور سارتر نے دہریت پرمنی وجودیت کے پیمانوں سے جانچنے کی کوشش کی۔ فرانسیڈ نے جنس اور اس کی کج رویوں میں انسان کو تلاشنا چاہا۔ ان مفکرین کے برخلاف اقبال کا مردمومن اسلامی پس منظر سے ابھرتا ہے۔ اقبال نے عیسائی تصور اور اسلامی فکر کے درمیان بھی فرق کو واضح کیا۔

The Quran omits the serpent and the rib stories

حکیم الامت نے اس حوالے میں قرآن اور انجیل کے تصورات کو وضاحت سے پیش کیا ہے۔ ان کے بعض تصورات خطبات میں غیر معمولی انقلابی نقطہ نظر کے حامل ہیں۔ یہ روایات سے یکسر مختلف ہیں جیسے کہ ان کا تصورِ جنت ہے جو ایک نئے فکری نقطہ نظر کا ترجمان ہے۔

انسان پیکر خاکی ہے لیکن وہ افلاؤں سے برس پیکار ہے اور اس عمل میں وہ اپنی خودی اور self کے درمیان فصل کو پاشتا ہے۔ وہ کائنات میں تخلیق کے دوسرے روپ رنگ کی طرح صرف تماثلی نہیں ہے۔ ذوق پرواز سے اسرار کے پردے ہٹاتا ہے۔ اقبال کی شاعری میں خودی کو مرکزی مقام حاصل ہے۔

یہ موجِ نفس کیا ہے تلوار ہے

خودی کیا ہے؟ تلوار کی دھار ہے

خودی کیا ہے رازِ درونِ حیات

خودی کیا ہے؟ بیداری کائنات

شاعرِ مشرق نے انسان کی انفرادیت کو غیر معمولی اہمیت دی ہے لیکن وہ ذوقِ بندگی کو انسان کے وجود کا اٹوٹ حصہ سمجھتے ہیں۔

انسان نے اس زمین پر خلیفہ ہونے سے اتفاق کیا جب کہ کائنات کی دوسری

مخلوقات نے اس ذمہ داری کو اٹھانے سے گریز کیا۔ اس پس منظر میں یہ کہا جاتا ہے کہ جہاں انسان خدا کا مبتلاشی ہے وہاں خدا بھی انسان کی تلاش میں ہے۔ اقبال کی نظم ”روحِ ارضی آدم کا استقبال کرتی ہے“، انسان کی اہمیت اور امکانات پر روشنی ڈالتی ہے۔ ”احسن الاتقین“، کی روشنی میں انسان تخلیق میں شریک کا رہے۔

تو شب آفریدی چراغ آفریدم

سفال آفریدی ایاغ آفریدم

بیسویں صدی کے عظیم ناول نگار، A Passage to India کے خالق ای۔ ایم۔ فاسٹر کا خیال ہے کہ ان سطروں میں بغاوت کے جذبات کا گماں ہوتا ہے مگر یہ صحیح نہیں ہے۔ خدا کی دی ہوئی توانائیوں کے نتیجے میں انسان خلیفۃ اللہ فی الارض کی حیثیت سے جو کام انجام دیتا رہا ہے اس کی تفسیر ہے۔ اسلام نے عمل پر زور دیا ہے دراصل عمل کی تقدیر ہوتی ہے۔

عمل سے زندگی بنتی ہے، جنت بھی، جہنم بھی

یہ خاکی اپنی فطرت میں نہ نوری ہے نہ ناری ہے

انسان کو تخلیقی صلاحیتیں دی گئی ہیں۔ میکانکی تکرار کا نام زندگی نہیں۔ انسان کی خواہش، آرزوں میں، شعور و بیداری اور جستجو اس کو ہر لمحہ نئے امکانات کی تلاش پر مجبور کرتے ہیں۔ قرآن نے تدبیر کرنے، غور کرنے اور اس دھرتی پر سیر کرنے کا حکم دیا ہے۔ یہ

انسان کا خاص وصف ہے کہ وہ نئے جہانوں کی سیرے ذہن و دل کے افق کو وسیع تر کر سکتا ہے۔

فلسفی اقبال، روح اور مادہ کی دولت کے قائل نہیں ہیں۔ وہ انسانی تقدیر کے لیے انفرادیت پر زور دیتے ہیں۔ یہہ کائنات فروع آدم کے بغیر معنی سے بھر پور نہیں ہے۔ دنیا ایک بند باب نہیں۔ End of history کا تصور تہذیبون کے تصادم کے نظریہ کی طرح حقیقی نہیں۔ ہر لمحہ نئی تشكیل کی آواز سنائی دیتی ہے۔

یہ کائنات ابھی نا تمام ہے شامد  
کہ آرہی ہے دمادم صدائے گُن فیکون  
قرآن نے قوموں کے عروج و زوال پر غور کرنے کا حکم دیا ہے۔ وہ لا یعنیت کی تعلیم نہیں دیتا۔ یہ کائنات معنی سے بھر پور ہے۔ اس میں ربوبیت کے مظاہر واضح ہیں۔  
جیسا کہ ابتداء میں کہا گیا کہ خودی کو اقبال کے تصورات میں مرکزی مقام حاصل ہے۔ اس تصور کی اساس اسلامی ہے۔ تاہم مشرق اور مغرب کے ان تصورات کو نظر انداز نہیں کیا جاسکتا جو شخصیت کی تعمیر کے سلسلے میں ان کی رہنمائی کرتے ہیں۔ انسانی شخصیت ایک مستقل flux ہے۔ سائنس اور تکنالوجی کی غیر معمولی ترقی کے باوجود آج بھی اس دھرتی کا شاہکار Myopic vision کا شکار ہے۔

جس نے سورج کی شعاعوں کو گرفتار کیا  
 زندگی کی دشہب تاریک بحر کرنے سکا  
 اقبال کا فلسفہ عمل اپنے تخیل کی معاشرہ ہے جب وہ کہتے ہیں کہ وہ جنت بھی  
 قبول نہیں جو بخشی گئی ہو۔ یہ بات انہوں نے اپنے شاعرانہ تخیل کی بساط پر کہی ہے:-  
 جنت تری پہاں ہے تیرے خونِ جگر میں  
 ”مطالعہ اقبال کے نئے گوشے“ میں ڈاکٹر حمیل جالبی نے عبدالرحمٰن بجنوری  
 کے اس فقرے کا ذکر کرتے ہوئے تنقید کی ہے جس میں انہوں نے وید مقدس اور دیوان  
 غالب کو ہندوستان کی دو الہامی کتابیں قرار دیا۔ جالبی کہتے ہیں بجنوری وید مقدس کا ذکر  
 کرتے ہوئے نغمہ خداوندی گیتا کو بھول گئے جسے ہندوستان کے اہل معرفت نے پانچواں  
 وید کہا ہے اور جو ہندوستان کی تہذیب میں حرکت ہے اس کی اتنی بڑی دستاویز ہے کہ ادبیات عالم  
 میں اس کی مثال ملنی مشکل ہے وہ اقبال کو بھی نظر اندازنا کرتے۔ اس اقبال کو جو بر صغير کی  
 سرز میں پر گیتا کے بعد فلسفہ عمل کا سب سے بڑا مبلغ اور شارح تھا، (نئی تنقید، ص 243)  
 جمیل جالبی مزید کہتے ہیں۔ اقبال کا کلام ایک ”وسعی تر کائنات کا نغمہ تخلیق“ ہے  
 اس دھرتی کو بدلتے میں انسان کی بے پناہ کوششوں کا دخل ہے لیکن ستارے  
 سورج، چاند اور فطرت کی بے شمار قوتیں، خاموش تماشائی ہیں۔

ہے گرمیِ آدم سے ہنگامہ عالم گرم  
سورج بھی تماشائی، تارے بھی تماشائی  
خودی کے ذریعہ انسان کائنات کو مسخر کرتا ہے۔ قدرت نے انسان کو بے  
پناہ صلاحیتیں بخشی ہیں:-

خودی کا رازداں ہو جا  
خدا کا ترجمان ہو جا  
فطرت کو دکھایا بھی ہے دیکھا بھی ہے تو نے  
آئینہ فطرت میں دکھا اپنی خودی بھی  
عروجِ آدمِ خاکی سے انجم سہے جاتے ہیں  
کہ یہ ٹوٹا ہوا تارہ مہ کامل نہ بن جائے  
خودی کی خلوتوں میں مصطفائی  
خودی کی جلوتوں میں کبریائی  
روشن خیالِ دانشور اور اردو کی ایک عظیم شخصیت ڈاکٹر عبدالحسین کے خیال میں  
خودی ایک بہت بڑی طاقت ہے۔ تاہم اگر اس پر کسی طرح کا کنٹرول ہی نہ ہو تو ابلیس کی  
طرح یہ خودی بے مہار ہو جاتی ہے۔  
اقبال کے خیال میں اطاعت، ضبطِ نفس اور نیابتِ الہی سے خودی کی تربیت ہوتی ہے۔

خودی کی تربیت سے انسان کے اندر تحریکی قوتوں پر تحدید رہتی ہے۔ سچ تو یہ ہے کہ مردِ مون کی امید یہ قلیل ہوتی ہیں۔ دلفریب ادا، نگاہِ دنواز سے خوشگوار شخصیت کی تشکیل ہوتی ہے۔ یہ شخصیتِ ڈال پاں سارتر کے تصور کی طرح آزاد رہنے کا شرایط نہیں بھوگتی۔ انسان آزاد رہنے پر اختیار رکھتا ہے۔ وہ سمندر کی چٹان پر ایک مجبور و بے بس شئے نہیں:-

فردِ قائمِ ربطِ ملت سے ہے تنہا کچھ نہیں  
موج ہے دریا میں اور بیرونِ دریا کچھ نہیں  
جیسا کہ بیسویں صدی کے عظیم فلسفی، برٹنڈُرِ مسلم نے کہا ہے کہ اصل صرعت فرد  
اور سماج کے درمیان ہم آہنگی سے پیدا ہوتی ہے۔ فرانسیسی فلسفی برگسائ نے  
میں تخلیقی توانائی پر زور دیا۔ لیکن یہ سمت سے عاری تھی  
لیکن اقبال تاریخ کو خاص سمت کی روشنی میں دیکھتے ہیں۔

ایلیٹ کی طرح اقبال نے سری کرشن جی کو زبردست خراج پیش کیا ہے۔ ان کا  
تصویر انسانیت غیر معمولی ہے اور will  
Intellectual history of the will میں ان کی نمایاں اہمیت ہے۔ اقبال کے ہاں عمل پر بے پناہ اصرار تھا۔ اس نے سمجھا جاتا  
ہے کہ انہوں نے بدھ فلسفے میں بھی عمل کو تلاش کرنے کی سعی کی ہے۔ این میری شامل نے  
اس انداز فکر و تقدیمی نظر وں سے دیکھا ہے۔

کئی تقدیزگاروں کا خیال ہے کہ اقبال پر نیٹھے کے اثرات ہیں۔ انسانِ کامل کے تصور پر اس کی پرچھائیاں ملتی ہیں۔ اقبال نے اس بات کی تردید کی ہے۔ اس تردید کے باوجود تقدیزگاروں نے مختلف سطحیوں پر نیٹھے کے اثرات کا جائزہ لیا ہے۔ یہ تحقیق و تقدیز کے بنیادی اصول سے متصادم نہیں۔ مصنف کی وضاحت پر Text کے جائزہ کو ترجیح حاصل رہے گی۔ مصنف کے بیان سے زیادہ متن کے مطالعہ کو ترجیح دی جاتی ہے۔

اقبال نے اپنے موقف کی وضاحت کرتے ہوئے کہابکہ عبدالکریم الجیلی کے انسانِ کامل کا تصور جرمن مفکرین سے پہلے سامنے آیا۔ الجیلی نے انسانِ کامل کا تصور پیش کیا۔ الوبی اور انسانی صفات کے امتزاج کی طرف توجہ مبذول کروائی۔ تاہم اقبال، الجیلی کا تقدیزی انداز میں جائزہ لیتے ہیں کیونکہ ان کے ہاں فلسفہ اور ما بعد الطبیعتیات میں فرق نہیں ملتا۔ لیکن اس حقیقت کو فراموش نہیں کرنا چاہیے کہ الجیلی کے دور میں تحقیقی اور تقدیزی اصولوں کی عصر حاضر کی شفافیت تلاش کرنا انصاف کا تقاضہ نہیں۔

مومن کی وہ ذات ہے جس میں آفاق گم رہتے ہیں۔ یوں تو سانی سطح پر مومن سے مراد مسلمان ہے، مگر وسیع تر سطح پر Universal man ہے۔ اقبال کے فلسفیانہ تصورات کا نور مسلمان ہیں، مگر انسان دوستی کے حوالے سے دوسروں سے ان کا ربط نہیں ٹوٹتا۔ جاوید نامہ میں پوری انسانی تاریخ تلاش و جستجو کا مرکز ہے۔ اقبال کے تصورات سے یہ بات واضح ہوتی ہے کہ انسان دوستی کے جذبوں کو صرف سیاسی سطح پر مرکوز کرنا نہیں

چاہئے جیسا کہ مغربی دنیا کا خاص و طیرہ رہا ہے۔ اس میں شک نہیں کہ تصور انسانی کی اساس، اقبال کے نزدیک مذہبی ہے۔ اقبال پر غالب مذہبی رنگ پر نکتہ چینی کرنے والوں کو اس حقیقت کا واضح احساس ہونا چاہئے کہ دنیا کے عظیم ادیبوں اور شاعروں کی تخلیقات میں بھی مذہبی شعور کی جھلکیاں نظر آتی ہیں۔ انسانی شناخت میں یہ شعور گوندھا ہوا ملتا ہے۔ اقبال کے ہاں ان تہذیبی تصورات کی کارفرمائی ملتی ہے جن سے ان کی زندگی کی صبحیں اور شامیں جڑی ہوئی تھیں۔ ہندوستانی فکشن کی ایک اہم شخصیت، ملک راج آنند کے خیال میں اقبال Prophet of a new concept of mankind ہیں۔ آنند کے خیال میں اقبال نے انسان کا ایسا نیا تصور دیا جو (Vitalist)..... اور (resilient)....

اقبال کی فکر میں مذہب کی معنویت یہ ہے کہ وہ انسانی نجات کا ذریعہ ہے۔ ہندوستان کے عظیم فلسفی رادھا کرشمن نے اس حقیقت کا اظہار کیا۔ شاعرِ مشرق ایک وسیع اتحاد کے طالب ہیں۔ اس لئے وہ نیشنلزم کی انہی تقلید کے مقابل ہیں۔ یہ رویہ حب الوطنی سے گریز کا سبق نہیں دیتا۔ اپنے اطراف و اکناف کے ماحول کی چاہت ایک فطری جذبہ ہے۔ جگد لیش چندر بوس کے تجربات نے ہمیں اس حقیقت کا عرفان بخشنا کہ پودے بھی اپنے ماحول سے انسیت رکھتے ہیں۔ نیشنلزم صرف ایک سیاسی سٹھ پر اپنے آپ کو متین کرتا ہے جب کہ حب الوطنی ایک فطری جذبہ ہے۔ لیکن اقبال کے اس انداز فکر سے بعض

اذہان میں تضادات اور تناقصات کا گمان ہوتا ہے۔ اقبال نے تصویرِ پاکستان پیش کیا جو ایک علاقائی و فاداری کا طالب ہے۔ کیا اس طرح کا خیال امت کے وسیع تر تصور سے ہم آہنگ ہو سکتا ہے؟ کیا یہ مسلم نیشنلزم کے تصورات نہیں ہیں؟ کسی بھی مفکر کے سیاسی تہذیبی افکار کے تصورات، غیر لپک دار نہیں رہ سکتے اگر اس کے ہاں تخلیقی جہت غالب ہو۔ ولچسپ بات یہ ہے کہ اقبال نے پاکستان کے تصور کو کہیں اپنی شاعری میں پیش نہیں کیا۔ الہ آباد کے خطبہ میں جو تصور ابھرتا ہے وہ کئی Alternatives کو پیش کرتا ہے۔ ورنہ ان کی تخلیقی فکر سوالیہ نشان کی زمین میں رہ جاتی۔ علاقائی و فاداری، سیاسی مصلحتوں کے اسیر ہونے کا بھی ازام لگ جاتا۔ سچ تو یہ ہے کہ ان کی تحریری شہادت بھی موجود ہے کہ وہ ایک مرحلے پر یقینی طور پر پاکستان کے موئید نہیں رہے۔ ایڈورڈ تھامسن کو لکھے گئے خطوط میں انہوں نے واضح انداز میں لکھا کہ میں پاکستان کا (protagonist) نہیں ہوں۔

کلامِ اقبال میں شعور کی بنیادی اہمیت ہے۔ اندرونی حقیقت پر زور ہے۔ وہ انسانی تاریخ کے نشیب و فراز کو ایک خاص انداز سے دیکھتے ہیں۔

The ultimate nature of reality is spiritual

لگی نہ میری طبیعت ریاضِ جنت میں  
پیا شعور کا جب جامِ آتشیں میں نے

ملا مزاج تغیر پسند کچھ ایسا  
کیا قرار نہ زیر فلک کہیں میں نے  
حکیم الامت نے تصوف کی روایات کے حوالے سے بھی انسان کو دیکھنے کی سعی  
کی۔ وہ شخصیت کی تحلیل یا فنا کے قائل نہیں اور اپنے آپ کو خواجہ ابل فراق کی صفات میں کھڑا  
ہوا محسوس کرتے ہیں۔ ذوقِ بندگی سے سرشار شخصیت مقامِ بندگی دے کر شانِ خداوندی  
لینا نہیں چاہتی۔

انسانی آزادی کی اقبال جس طرح وکالت کرتے ہیں اس سے وجودیت کے  
علمبرداروں کے ساتھ ان کی مماثلت نظر آتی ہے۔ وجودی نقطہ نظر، شخصیت کی اساس،  
آزادی، شناخت، شعور، موت کا احساس، تشویش اور..... Dread پر ہے۔ وجودی  
فلسفوں اور اقبال کے درمیان جہاں اشتراک ہے وہاں واضح فرق بھی نظر آئے گا۔ آزادی،  
اقبال کے تصورات کی بنیاد ہے۔ نیٹھے اور سارے کے انسان کے تعلق سے تصورات سے کچھ  
مماثلت ضرور ملتی ہے۔ مارکسی فلسفہ کی روشنی میں انسان کو تاریخی عوامل اور رد عمل سے پرکھا  
جاتا ہے۔ بیسویں صدی کے آخری دہبے میں اس فلسفہ کی نظریاتی موت کا اعلان ہوا۔

شاعرِ مشرق کی نظم "لالہ صحرائی" ان کی وجودی فکر سے عبارت ہے۔ اس اہم  
شعری تخلیق کے گہرائی اور گیرائی کے ساتھ ساتھ اس کے فکری اثرات کا جائزہ بھی ضروری

یہ گنبدِ یمنائی ، یہ عالمِ تہائی  
مجھ کو توڑ راتی ہے اس دشت کی پہنائی

بھٹکا ہوا راہی میں ، بھٹکا ہوا راہی تو  
منزل ہے کہاں تیری اے لالہ صحرائی

خالی ہے کلیموں سے یہ کوہ و کمر ورنہ  
تو شعلہ سینائی ، میں شعلہ سینائی

تو شاخ سے کیوں پھوٹا میں شاخ سے کیوں نُونا  
اک جذبہ پیدائی اک لذتِ یکتاںی

غواصِ محبت کا اللہ نگہداں ہو  
ہر قطرہ دریا میں ، دریا کی ہے گہرائی

اس موج کے ماتم میں روئی ہے بھنوڑ کی آنکھ  
دریا سے اٹھی لیکن ساحل سے نہ نکرائی

کائناتی ڈرامہ میں بے شمار مرحلے آسمان کے اس تج پر نظر آتے ہیں۔ خدا، انسان اور ابلیس کو اقبال نے اپنے کلام میں Allegorical انداز میں پیش کیا ہے۔ ہم، ہیگل، رازی اور اقبال کے درمیان کچھ مماثلتیں اور فرق بھی محسوس کرتے ہیں۔ اقبال کی شاعری میں عقل و دل کی کشمکش نے بھی بڑی اہمیت اختیار کر لی ہے شائد یہہ رومانی فکر کے اثرات تھے۔ مگر اقبال نے جس انداز سے اس کشمکش کو کہیں کہیں دو انتہاؤں پر رکھا ہے، وہ نہ صرف عجیب لگتا ہے بلکہ حقیقت سے بھی بعید ہے۔ کیا عقل اور دل، کسی موز پر ہم سفر نہیں؟ حقیقت کے ادراک میں اقبال کی نظمیں "مرسان" اور "ساقی نامہ" گہرے تجزیے کی مستحق ہیں۔ انسان اپنی کلی تقدیر Absolute destiny اسی وقت حاصل کر سکتا ہے جب کہ نفس اور آفاق کے درمیان توازن ہو۔ تاریخ کے کینوس پر ہزاروں پر چھائیوں کا کولائز ملتا ہے۔ میں نے اپنے پی اس تج ڈی کے غیر مطبوعہ تحقیقی مقالہ میں اقبال کی عطا پر روشنی ڈالی ہے: عہدِ جدید میں اقبال کی عطا غیر معمولی اہمیت کی حامل ہے۔

The dynamics of history lies in this balance. In the Eastern Thought, Iqbal has a relevance in removing the apparent contradiction. In this context, his thought becomes the link between the east and the

west, materialism and spirituality, the self and the  
universe, eternity and history.

(Religion and Man in the Poetical Works of Eliot  
and Iqbal)



## مذہبی فکر۔ خطبات کے آئینے میں

آج ہم اکیسویں صدی میں سانس لے رہے ہیں۔ بیسویں صدی جو ماضی کا حصہ بن گئی ہے کئی جہتوں پر مختلف منظروں کی کہانی ہے۔ اس صدی میں جا گیر دارانہ مزاج کی تبدیلی کے ساتھ متوسط طبقے اور عام آدمی کو اعتبار ملا۔ اس وجہ سے معاشرے میں ایک بنیادی تبدیلی کا ظہور ہوا۔ بیسویں صدی کے عظیم مورخ ٹاؤن بی کا خیال ہے کہ اس دور کی تشكیل میں کئی عناصر کا رفرما ہیں۔ ان میں یورپی تہذیب، یہودی تاریخ، ملت کا تصور، پان اسلام ازم (Pan Islamism)، بازنطینی، روی منہاج، جدید مغرب اور ہندو فکر کے عناصر شامل ہیں۔ بیسویں صدی کی ایک خصوصیت یہ بھی ہے کہ یہ عقیدہ کے بھرائی سے دو چار رہی ہے۔ انگریزی کے مشہور نقاد ڈوگلس بوش (Douglas Bush) کا خیال ہے کہ اس عبد میں کوئی مرکزی اور روایتی معاشرہ باقی نہیں رہا۔

سماج، کلچر اور مذہب کا ایک پیچیدہ عمل نظر آتا ہے۔ کچھ بنیادی سوالات بھی اس ضمن میں ابھرتے ہیں۔ کیا فرد معاشرے کی پیداوار ہے؟ یا اس کی اپنی علحدہ نشوونما بنیادی اہمیت کی حامل ہے؟ ذرخیم اور کامتے نے سماج کو خدا کے تصور کی جگہ رکھنے کی

کوشش کی اور اس طرح روح کے انکار نے بے شمار مسائل کو جنم دیا۔ مارکس نے جس کے اثرات عالمی معاشرے کے بہت بڑے حصے پر ایک عرصہ تک غالب رہے، انسان کو تاریخی اور جدیاتی سانچوں میں تلاش کیا۔ کامتے، مارکس اور ڈرخیم نے انفرادی آزادی پر زور دینے سے احتراز کیا۔ اگر ہم انسان کو اپنے وقت کی پیداوار تصور کرنے کی کوشش کریں تو یہ ایک جزوی حقیقت کے سوا کچھ نہیں۔ وہ اپنے عہد کے اثرات کا رد عمل ہی نہیں بلکہ، اجتماعی شعور، ماضی، حال اور مستقبل کے امکانات کی ایک ملی جملی تشكیل ہوتا ہے۔

عصر حاضر میں سائنس اور تکنالوجی کی تیز رفتار ترقی کو جواہمیت حاصل ہوئی ہے انسانی تاریخ کے سفر میں اس کی مثال ملنا مشکل ہے۔ سائنس نے معاشرے کے رجحانات اور دھرتی کے چہرے کو بدل کر رکھ دیا۔ مختلف تہذیبیوں اور ادوار نے مختلف عناصر کو اپنے اپنے وقت کے سانچوں میں اہمیت دی۔ یونانی تہذیب میں خوبصورتی اور جمالیات کو مرکزی حیثیت حاصل رہی اور عیسائیت میں خود غرضانہ عناصر سے پاک معاشرے کی بنیاد رکھنے کی تبلیغ کی گئی۔ اسلامی تعلیمات میں توحید اور مساوات کو کلیدی حیثیت حاصل ہے۔ ہندو مت اور بدھ مت میں ما بعد الطبعیاتی بنیادوں پر نظام کو استوار کیا گیا۔ ان میں رسومات پر مشتمل مذہبی ورثہ بھی ہے اور خدا سے انکار کی گنجائش بھی شامل ہے۔

عصر جدید نے ابتداء میں سائنسی تکبر کے سائے میں مادہ، ہی کو نقطہ آغاز اور آخری منزل قرار دیا۔ جب کائنات کے چہرے سے آہستہ آہستہ نقاب اٹھنے لگی تو

ایک ایسی دنیا بھی سامنے آئی جس کا انکار کیا جاتا رہا۔ اب مادہ کا تصور سائنس کے واحد غالب رجحان کی حیثیت سے باقی نہیں رہا ہے۔ آئین اشائے کے نظریہ اضافت نے انقلابی تبدیلی پیش کی۔ مادہ اور تو انانی کے نئے نظریات نے سوچ اور عمل کے زاویے بدل ڈالے۔ سائنس کے بطن سے جنم لینے والی نکنالوجی نے سماج کو بے شمار سہولتوں کی ایک کائنات دینے کے باوجود گہرے منفی اثرات بھی چھوڑے۔ آلات نے احساس مردود کو چل ڈالا۔ نئی تبدیلیوں کے پس منظر میں ہمیں اقبال کی مذہبی فکر کا جائزہ لینا ہے۔

اسلام نے دیڑھ ہزار سال کی تاریخ میں مختلف نشیب و فراز دیکھے ہیں۔ عرب سے نکل کر جو پیغام مغربی ایشیا، شمالی افریقہ جنوب مشرقی ایشیا، وسط ایشیا میں پھیلتا گیا وہ مختلف علاقوں سے دوچار ہوتا رہا۔ اسلام نے ان تہذیبوں پر جہاں اثر ڈالا ہے وہیں معاشرتی پہلوؤں کے صحت مند عناصر کو بھی اس طرح جذب کر لیا کہ مذہب کی بنیادی روح متاثر نہ ہونے پائے۔ ردِ قبول کا یہ سلسلہ ہر تہذیب کا حصہ رہا ہے ورنہ **Xenophobia** تہذیبوں کا شکار ہو جاتی ہیں۔ عصرِ جدید میں اسلام کو بے شمار مسائل کا سامنا ہے۔ عصرِ جدید جس کا آغاز یورپ میں نشاة ثانیہ کی تحریک سے ہوتا ہے، مذہبی آمریت یا اس کے خلاف ایک بھرپور آواز تھی۔ یورپ کا نشاة ثانیہ عرب مسلمانوں کی دین ہے جس کے اثرات پہلے اپیں کی سرز میں پڑے اور بعد میں فرانس، اٹلی اور دوسرے مقامات بھی اس کے دائرہ اثر میں آ گئے۔

انسان کیا ہے؟ اس کائنات سے اس کا رشتہ کیا ہے؟ اس کائنات کی تخلیق کس نے کی؟ اس کے پچھے کون سا مقصد ہے؟ تقدیر کیا ہے؟ یہ وہ سوالات ہیں جو ہر ذی شعور انسان کے ذہن میں ابھرتے ہیں۔ یہ شعور کسی اتفاقی دھماکے کا نتیجہ نہیں ہو سکتا۔ زندگی کو امروز و فردا کے پیمانوں سے دیکھنا نہیں چاہئے۔ انسان اقبال کی نظر میں وہ آئیہ کائنات ہے جس کی تلاش میں قافلہ ہائے رنگ و بونکلتے ہیں۔ انسانی زندگی ہر دم تبدیلی کی منتظر ہے۔ کائنات میں تخلیق کا عمل مسلسل جاری ہے کیونکہ ہر دم صدائے گن فیکون سنی جاسکتی ہے۔ تخلیق کے اس عمل میں اقبال انسان کو خدا کا شریک تصور کرتے ہیں۔ خدا کی ذات مخفی شے تھی۔ انسان اس کا اظہار ہے۔ جس انسان نے اپنے آپ کو پہچانا، وہ خدا کا عرفان حاصل کرتا ہے۔ توحید انسان کو زنجیروں سے نجات دیتی ہے۔ حکیم الامت کہتے ہیں کہ یہ انسان کا مقصد ہے کہ وہ خدا کا قرب حاصل کرے اور اپنے گرد و پیش میں کائنات کی گہری آرزوں میں شریک ہو۔ قرآن نے انسان کو ذمہ دار شہرایا ہے۔ مولانا نارو م ا، راقبال کے ہاں انسان کے صاحب اختیار ہونے کی بنیادی اہمیت ہے۔

**فکر اقبال کی تفہیم میں خطباتِ اقبال کی بڑی بنیادی اہمیت ہے۔ یہ اسلامی فکر کی تشكیل نو کا مطابہ کرتے ہیں۔ وہ مذہب کی تخلیقی جہت پر زور دیتے ہیں۔ اس کتاب کے ابتدائی میں اس حقیقت کی جانب اشارہ کیا گیا ہے کہ قرآن، خیال سے زیادہ عمل پر زور دیتا ہے: دراصل خطبات کا مقصد ایسا ہے۔ نے علم ۱۵۰۰م کی تلاش اور عصر حاضر میں مذہب کی**

معنویت کو روشناس کرنا ہے۔ جدید انسان، مذہب کو شک کی نظر سے دیکھ رہا ہے۔ اس المناک صورتحال کے ساتھ ساتھ مذہبی قیادت کا قابلِ لحاظ طبقہ عصرِ حاضر سے ناواقف ہونے کی بنا پر آج کے انسان کے ذہنی خلفشار، جذباتی فشار اور عقیدوں کے بحران کے پس منظر میں کوئی حقیقی تسلیم کا سامان فراہم نہیں کر سکتا۔ علمائے دین نے جو طریق کاراپنایا ہے، اس کی اہمیت سے انکار کئے بغیر اس حقیقت کے احساس سے دور نہیں رہ سکتے کہ اس پر نظر ثانی کی ضرورت ہے۔ سائنس اور مکنالوجی کی ترقی نے انسان کے سامنے ہزاروں مسائل کھڑا کر دیے ہیں جس کی وجہ سے کہیں کہیں سائنس اور مذہب کا تصادم بھی نظر آتا ہے۔ حقیقت تو یہ ہے کہ دونوں کے درمیان کوئی بھی انک تصادم نہیں ہے۔ مذہب کا بنیادی کام وسیع تر سطح پر ہدایات فراہم کرنا ہے۔ اسلام نے فکر اور مشاہدے کے لئے جو اصرار کیا ہے وہ سائنسی منہاج کی بنیاد فراہم کرتا ہے۔

اقبال کا پہلا خطبه علم اور مذہبی تجربے کا احاطہ کرتا ہے۔ یہ باب اس سوال سے شروع ہوتا ہے کہ یہ دنیا جس میں ہم رہتے ہیں اس کی ساخت کیا ہے۔ اس طرح کے کئی سوالات مذہب، فلسفہ اور شاعری کا مشترک حصہ ہیں۔ عقیدہ مذہب کی جان ہے۔ واٹہ ہیڈ نے کہا تھا کہ عقیدوں کا عہد دراصل عقلی بنیادوں سے عبارت ہے۔ آج سائنس کا الیہ یہ ہے کہ وہ ایک عقلی مابعد الطبیعت کو نظر انداز کرتی ہے۔ عقلی بنیادوں کا آغاز خود حضورؐ کی ذات میں نظر آئے گا۔ حکیم الامت مذہب کو ایک Departmental

Affair تصور نہیں کرتے۔ اسلام کی تاریخ میں یونانی فکر کو ایک کلچرل قوت تسلیم کرنے کے باوجود اس کے منفی اثرات پر براہم ہیں۔ وہ کہتے ہیں کہ قرآن کا نقطہ نظر - Anti Calssical ہے۔ ہمارے وجود کو جس طرح مذہب متاثر کرتا ہے وہ ہمارے لاشور کا بھی حصہ ہے۔

اقبال نے خطبات کے دوسرے باب ”مذہبی وجدان کی فلسفیانہ جانچ“، میں وائٹ ہیڈ کے حوالے سے بتایا کہ فطرتِ منجمد نہیں۔ زندگی پر میکانکیت کو منطبق نہیں کیا جاسکتا۔ مادیت اور سائنس کی میکانکیت نے انسان کے لئے بے شمار مسائل پیدا کر دیئے ہیں جب کہ مذہب ایک کھلی حقیقت ہے۔ ان کے نزدیک زندگی لا یعنیت کا نام نہیں۔ اس لئے وہ برگسال پر تقيید کرتے ہیں جو مقصدیت کے منکر رہے ہیں۔

اقبال تیسرا باب ”خدا کا تصور اور عبادت کا مفہوم“، میں تثلیت سے متعلق عیسائیت کی بعض الجھنوں پر روشنی ڈالتے ہیں۔ وہ زوالِ آدم کے تصور سے انکار کرتے ہیں۔ ان کے خیال میں یہ اسی زمین پر انسان کے شعور سے پہلے کی منزل ہے۔ یہ گناہ نہیں بلکہ علم کی ایک خاص سطح ہے (خطبات: ص 85)

چوتھے خطبہ میں انسان کی انا، اس کی آزادی اور بقا پر بحث کی گئی ہے حقیقی شخصیت ایک عمل ہے۔ اقبال نے انسانی وجود کی بہت ہی دلچسپ تعبیر پیش کی ہے جس سے اختلاف اور اتفاق دونوں ممکن ہیں۔

پانچوں خطبے میں پیغمبر انہ شعور اور صوفی کے شعور کے درمیان فرق پر روشنی ڈالی گئی ہے۔ اقبال نے واضح انداز میں بتایا کہ حضور ﷺ کی ذات قدیم اور جدید کے درمیان ایک ربط ہے۔ پانچواں خطبہ ابن خلدون کے تاریخی شعور کا جائزہ لیتا ہے۔ اس میں ختم نبوت کی معنویت پر روشنی ڈالی گئی ہے۔

”اسلام کی تعمیر میں اصول حرکت“، میں بتایا گیا ہے کہ خونی رشتے نہیں بلکہ عقیدوں کی بنیاد سے اخوتِ آدم کا تصور ممکن ہے۔ خطبات کے مصنف نے تاریخ میں کھوجانے کو مسترد کیا ہے۔ یہہ ایک تخلیقی انداز فکر ہے جو احیا پرستی سے مختلف ہے۔ یہاں یہ پہلو قابل ذکر ہے کہ جہاں خطبات کے مصنف نے ماضی کے احترام کا سلیقہ سکھایا ہے وہیں وہ بنیادی تبدیلی کا تاریخی نقطہ نظر کے بجائے تخلیقی انداز میں ”ہر لحظہ نیا طور۔ نئی برق تجلی“ کی روشنی میں جائزہ لیا ہے۔ اس لئے اجتہاد پر زور ہے جو صدیوں کے گرد آلوہ ملے کے نیچے دب گیا تھا۔ اس سلسلہ میں اقبال قرآن کی رہنمائی کو اولین اہمیت دیتے ہیں۔ اجتہاد کے دوسرے مأخذ احادیث کو بھی گہری نظر سے مطالعہ کرنے کی ترغیب دی گئی ہے۔ اگر ہم ان احادیث کا مطالعہ یہ سمجھتے ہوئے کریں کہ وہ کیا اسپرٹ تھی جس کے تحت آنحضرت نے احکام قرآنی کی تعبیر فرمائی تو اس سے ان قوانین کی قدر و قیمت میں حقیقی مدد ملے گی۔ ان اصولوں کی قدر و قیمت ہمیں اپنے فقه کی بنیادی مأخذ کی از سر نو تعبیر اور ترجمانی میں مدد دے گی۔ اجتہاد کا تیرا ذریعہ اجماع قرار دیا گیا ہے اور اسلام کے قانون میں

اس کی بنیادی اہمیت پر روشنی ڈالی گئی ہے۔ اقبال کا اصرار ہے کہ فقہ اسلامی کی تشكیل نو میں مسلمان جرأت سے کام لیں۔ کائنات کی روحانی تعمیر کے لئے آزاد قوموں کے لئے روحانی جمہوریت اپنی منزل قرار دیں۔ اقبال کے تصورِ خودی سے ایک آئندیل سوسائٹی کا خواب ابھرتا ہے جہاں علاقائی وفاداریوں کی معنویت کم ہو جاتی ہے۔ اجتہاد کے دروازوں کو بند کرنے کی وجہ سے اسلام کا صحیح عملی تصور تھا وہ سامنے نہ آسکا۔ مذہب صرف ایک اخلاقی نظام ہی نہیں ہے وہ زندگی کے اساسی انقلاب کا نام ہے۔ کلیسا کی نظام کے خلاف لوہر کا احتجاج بھی کلیسا کی جبریت کے خلاف ایک بھر پور آواز تھی۔ پاسیداری اور تبدیلی کو ہر دور میں ہم آہنگ کرنا ضروری ہے۔ اور اس طریقہ کا رکاذ و سرانام ہی اجتہاد ہے۔ مسلمانوں نے اجتہاد کا دروازہ بند کر دیا اور جو اجتہاد ہوتا رہا ہے وہ چار یا پانچ فقہا کے فریم ورک میں محدود رہا۔ اجتہاد کے دروازے بند کرنے کے تاریخی اسباب، تصوف کی آزاد خیالی اور سلاطین کے منفی اثربات تھے۔ اس کی وجہ سے کئی پیچیدہ وجوہات کی بنا پر اجتہاد کے بجائے تقلید کو ترجیح دی گئی۔ صدیوں کے جمود کے بعد ابن تیمیہ نے تقلید کے خلاف اپنے نقطہ نظر کا اظہار کیا اور کتاب اور سنت سے راست اکتساب کو ناگزیر قرار دیا۔ انہوں نے اپنے دور کے تقاضوں کو پیش نظر رکھ کر مسائل کو حل کرنے کا حوصلہ بخشتا۔ علامہ اقبال کے خیال میں اٹھارویں صدی میں محمد ابن عبد الوہاب کی تحریک امام ابن تیمیہ کا ایک تسلسل تھی جس کی وجہ سے صدیوں کے گرد وغبار کو چھٹنے میں مدد مل سکی۔ حکیم الامت

کہتے ہیں کہ مذہب اسلام نے عالمگیر برادری کے استحکام کے لئے زور دیا ہے۔ وہ حضورؐ کی ذات کو زمانہ قدیم و جدید کے لئے حد فاصل قرار دیتے ہیں۔ انہیاً علیہم السلام کے مشن اور ختم نبوت کے تعلق سے علماء کا خیال ہے کہ قدرت نے جب محسوس کیا کہ انسانی شعور کو اس طبق پر چھوپنا پڑا گیا ہے کہ وہ دی ہوئی روشنی میں اپنا راستہ تلاش کر سکتا ہے تو دور پیغمبری کا اختتام عمل میں آیا۔

قرآن کا نظریہ جمود کے بجائے حرکت ہے۔ اس الہامی کتاب نے فکرانسانی پر تحدید عائد نہیں کی ہے۔ اسلام کا آغاز شاعرِ مشرق کے نزدیک (Inductive Intellect) کی ابتداء ہے۔ انسان کے لئے فطرت تاریخ اور تجربہ کے دروازے کھلے ہوئے ہیں اس لئے وہ تاریخ کے دھارے کو پیچھے موڑنا نہیں چاہتے۔ وہ ہر لمحہ آگے کی سمت دیکھنا چاہتے ہیں۔

اقبال ”کیا مذہب کا امکان ہے“ میں کہتے ہیں:

”جس مایوسی اور دل گرنگی میں آج کی دنیا گرفتار ہے اور جس کے زیر اثر انسانی تہذیب کو ایک زبردست خطرہ لاحق ہے اس کا علاج نہ تو عہد و سلطی کی صوفیانہ تحریک سے ہو سکتا ہے اور نہ جدید زمانے کی وطنی قومیت اور لا دین اشتراکیت کی تحریکوں سے۔ اس وقت دنیا کو حیات بنو کی

سچے

ضرورت ہے اگر عصر حاضر کا انسان دوبارہ وہ اخلاقی ذمہ  
 داری اٹھا سکے گا جو جدید سائنس نے اس پر ڈال رکھی ہے  
 تو صرف مذہب کی بدولت ..... وہ اس زندگی میں  
 انفرادیت پیدا کرتے ہوئے آگے چل کر بھی اسے محفوظ  
 اور برقرار رکھ سکے گا ..... مذہب جہاں تک اس کے  
 مدارج عالیہ کا تعلق ہے نہ تو محض عقیدے کا نام ہے نہ کیسا  
 اور رسوم ظاہری کا۔ لہذا جب تک انسان کو اپنے آغاز و  
 انجام کی کوئی نئی جھلک نظر نہیں آتی وہ کبھی اس معاشرے  
 پر غالب نہیں آ سکتا جس میں مسابقت نے ایک نہایت  
 غیر انسانی شکل اختیار کر رکھی ہے .... اس تہذیب و تمدن پر  
 غالب آ سکتا ہے جس کی روحانی وحدت اس کی مذہبی اور  
 سیاسی قدروں کے اندر ولی تصادم سے پارہ پارہ ہو چکی  
 ہے۔

مذہب نے امید اور خوف کے ذریعہ انسانی فکر اور جذبوں کو زندگی کو کہیں  
 بے معنی نہیں بتایا۔ پغمبروں کے ظہور کا مقصد ہی یہ ہے کہ وہ انسانی معاشرے میں انقلاب  
 برپا کریں۔ یہ انقلاب نئی ذہنی فضا کی تشکیل، روحانی انقلاب اور ارضی تبدیلی سے ہم آہنگ

ہوتا ہے۔ مذہب، عقیدہ، تجربہ، فکر، اخلاقیات، معاشیات، نفیات، عمرانیات اور زندگی کے مختلف شعبوں کو متاثر کرتا ہے۔ اس کے نتیجے میں مذہبی کلچر بھی جنم لیتا ہے۔ مذہب اور تہذیب کے دائروں کو متعین کرنے میں سو شل سائنس کے ماہرین کا شدید اختلاف نظر آتا ہے۔ کوئی مذہب کو وسیع تراصطلاح تصور کرتا ہے تو کوئی تہذیب کی وسعتوں پر زور دیتا ہے۔ اقبال نے مذہب، تہذیب، عمرانی نظام کو اپنی فکر کا حصہ بنایا۔ ان کا نظام فکر تاریخی عوامل کو نظر انداز نہیں کرتا۔ بیسویں صدی کے عظیم مورخ نائیں بی نے بھی اس حقیقت پر روشنی ڈالی۔ وہ آخر کار مذہب کی مرکزیت کو تسلیم کرتے ہیں۔

اقبال نے اپنے فکری نظام میں قدیم مذاہب کی اہمیت اور معنویت کو بھی اجاگر کیا ہے۔ اسلامی ورثہ اپنے ماضی کی تردید نہیں کر سکتا۔ تاریخ، تہذیبوں کے تصادم اور ان کی یگانگت، رد و قبول کے عمل کے ذریعہ پیش کرتی ہے۔ ہندوستانی پس منظر میں حکیم الامت اس کی معنویت سے یکسر انکار نہیں کرتے۔ ان فلسفیوں، جامد دینیاتی فکر کے رہنماؤں اور صوفیوں نے اپنے اپنے نقطہ نظر سے مذہب کی تعبیر اور تشریح کی ہے۔ اقبال ایک بہت بڑے کینوس پر مذہب کی تصوریں بناتے ہیں جہاں فلسفہ، مذہب، شاعری، فکر اور سائنسی منہاج کا ایک خوبصورت توازن ملتا ہے۔ وہ عقل کی مجبوریوں پر بھی روشنی ڈالتے ہیں جس کی وجہ سے کینٹ ول اسمیتھ کو ابتدائیں تاریک خیالی کا گمان ہوا۔

اقبال نے سیکولر ازم، سرمایہ داری، فرطائیت، جمہوریت پر اپنے مخصوص انداز فکر

کی ترجمانی کی ہے۔ مغربی استعماریت اور مادہ پرستی، ضمیر مغرب کا تاجرانہ انداز اور مشرق کا مریضانہ انداز، ان کی تقیدوں کا نشانہ بنے ہیں۔

اسرارِ خودی میں انسان کی انفرادیت اور رموزِ بخودی میں فرد اور سماج کے رشتہوں کے احکام کے تصورات میں ایک توازن ملتا ہے۔ فرد کو نظر انداز کیے بغیر سماج سے ہم آہنگ ہونے کا یہ انداز فکرِ تقید نگار و تناقص محسوس ہوتا ہے۔ ضربِ کلیم عصرِ حاضر کے تناقضات کے خلاف اعلان جنگ ہے۔ گلشنِ رازِ جدید میں اقبال نے مابعد الطبيعیاتی مسائل، انسان کا مقام، جبرا اور قدر کے مسائل پر روشنی ڈالی ہے۔ ان کے پورے شعری سفر میں انسان کے صاحب اختیار ہونے کی بنیادی اہمیت ہے۔

اقبال، آزاد، آرویند و اور ییگور کے ہائیمیں مذہبی سرچشمتوں سے انسانیت کا پیغام ملتا ہے۔ حکیم الامت کی مذہبی انسان دوستی اس جذبے کو صرف سیاسی خانوں میں مقید کرنا نہیں چاہتی۔ رادھا کرشمن نے یومِ اقبال کی ایک تقریب میں ان کے عقلی اور روحانی مذہب کے شدید احساس کو اپنے فکری ڈھانچے سے مماثلت کا احساس دیا۔ ڈاکٹر عابد حسین کہتے ہیں کہ جدت پسندوں میں کوئی ایسا نہیں جو تہذیب کی بناء مذہب پر رکھتا ہو۔ ان کے خیال میں جدید طرزِ فلکر کے سچے نمائندے اقبال ہیں۔ شاعرِ مشرق نے ییگور سے زیادہ آزاد خیالی سے کام لیا۔ سچ تو یہ ہے کہ تحقیقی سفر میں ایک فلسفی کے روپ میں سامنے آئے اور عملی حیثیت سے تقیدی فلکران کا ہم سرمایہ رہا۔

مذہب یقین کے بغیر کوئی معنی نہیں رکھتا۔ سنسکریت کے پناہ ترقی کے باوجود اس کے Myopic Vision نے اس کی اہمیت سے انکار کیا ہے۔ مختلف شعبوں اور علوم سے تعلق رکھنے والوں نے اپنی اپنی نظر سے اس کا احتساب کیا۔ کروچے مذہب کو ماہتھا لو جی سے تعبیر کرتا ہے۔ اسے یہ شاعری کی ایک صنف نظر آتی ہے۔ ذرخیم اسے عمرانیات میں تلاش کرتا ہے۔ برٹنیڈ رسل کو اس کائنات میں ایسے شواہد ہی نظر نہیں آئے جن کی بنیادوں پر کسی مطلق حقیقت کو تسلیم کیا جاسکے۔ مارکسی نقطہ نظر نے مذہب کو افیون کی گولی قرار دیا۔ حالانکہ اس کا اہم کام یہ ہے کہ وہ خوف اور غم سے نجات دلائے۔ اقبال مذہب اور فلسفیانہ فکر کے درمیان بڑا فاصلہ کھینچتے ہیں۔ وہ مذہب کو صرف زندگی کی حقیقت پر غور کرنے کا نام نہیں دیتے بلکہ زندگی کی سطح کو بلند کرنے کے لیے مر بوط و مناسب عمرانی نظام کی تشكیل کا سفر سمجھتے ہیں (ملت بیضا پر ایک عمرانی نظر ص: 75) وہ مذہب کی تاریخ پر روشنی ڈالتے ہوئے کہتے ہیں کہ دنیا میں سینکڑوں مذہب پیدا ہوئے ان کا ارتقا ہوا اور وہ مت بھی گئے۔ اس کی بنیادی وجہ یہ ہے کہ انسان کی عقل کے نشوونما کے ساتھ نئی ضروریات پیدا ہوتی ہیں جس کے لئے نئے علم کلام کی ضرورت محسوس کی جاتی ہے۔ انہوں نے اس حقیقت کی جانب واضح انداز میں بتایا کہ ان کی فارسی نظموں کا مقصد ایک جدید نظام کی تلاش ہے (اقبال نامہ اول: 472)

وہ ان مذاہب پر تنقید کرتے ہیں جن کے ہاں راہبانہ نظام پرورش پا تارہا ہے۔

ان کے خیال میں وہ مذہب اپنی معنویت نہیں رکھتا جس کا دنیا کی زندگی سے کوئی علاقہ نہیں۔ مذہب اگرنجی معاملہ بن جاتا ہے تو اس کا اخلاقی نظام بھی ختم ہو جاتا ہے کیونکہ سیاست اور اخلاقیات سے عصر حاضر میں ایک نئی فضاظنظر آتی ہے۔ جہاں وہ عمرانی نظام پر زور دیتے ہیں، اس کو انقلاب کی آخری منزل قرار نہیں دیتے۔ مذہب کی حقیقی پاکیزگی ہی اس سب سے بڑا انقلاب ہے۔ (اقبال نامہ دوم: ص 17)

حکیم الامت کے تصور مذہب میں دین اور سیاست کی دوئی نہیں ہے ان کے درمیان تفریق کو حقائق اسلامیہ کے خون سے تعبیر کرتے ہیں (اقبال نامہ حصہ دوم) وہ مذہب کو افراد اور مملکتوں کی زندگی میں اہم طاقت تصور کرتے ہیں اور تعلیم کو لادینی بنادینے کے مخالف ہیں۔ انہیں یورپ کے تعلیمی نظام پر اس نقطہ نظر سے تشویش تھی۔ انہوں نے روح اور مادہ کی تفریق کو بھی اسلام سے متصادم بتایا ہے۔ ان کے خیال میں عیسائیت یورپ میں ایک رہبانی نظام کی حیثیت سے متعارف تھی جو بعد میں ایک وسیع کلیسا ای تنظیم میں ڈھل گئی۔ لوٹھر کا احتجاج اس تنظیم کے خلاف تھا کیونکہ اس طرح کے نظام سیاست کو میسیحیت میں کوئی جگہ نہ تھی۔ اسی لئے وہ اس کے احتجاج کو حق بجانب قرار دیتے ہیں۔ رسول اکرمؐ کے مذہبی واردات کی نوعیت پر قرآنؐ کے حوالے سے وہ کہتے ہیں کہ یہ میسیحیت سے مختلف ہے کیونکہ یہ انفرادی واردات نہیں بلکہ ایک عمرانی نظام کی تشکیل ہے۔ اور اس سے ایک ایسے نظام سیاست کی بھی بنیادی پڑی جہاں قانونی تصورات کی کارفرمائی ہے۔

لیکن اس کی ”عمرانی اہمیت“ کو اس بنیاد پر نظر انداز نہیں کیا جاسکتا کہ اس کا مأخذ وحی والہام ہے۔ اسلام ایک اخلاقی نصب اعین اور ایک طرح کی عمرانی ہیئت ہے۔

اقبال وطن کی محبت کو ایک فطری جذبہ قرار دیتے ہیں۔ انسان کی اخلاقی زندگی میں وہ نیکی کا درجہ رکھتی ہے۔ نسل اور حدود ملک کی بنا پر اقوام کی تنظیم حیات اجتماعی کی ترقی کے لئے ایک عارضی پہلو ہوتا نہیں اس پر اعتراض نہیں۔ جغرافیائی اصطلاح کے لحاظ سے یہ اسلامی اصولوں سے متصادم نہیں لیکن نسل اور ملک کی حد بندیاں ”انسانی قوت کا مظہر اتم“، تصور کر لی جائیں تو یہ خطرناک ہیں (اقبال نامہ اول: ص 469)

ان تصورات کی روشنی میں مسلم مملکتوں کو اپنی خودی میں عارضی طور پر ڈوب کر ایک مضبوط توانا جمہوریتیوں کا خاندان بننے کی وکالت کرتے ہیں۔ سوال یہ پیدا ہوتا ہے کہ انہوں نے ایک علحدہ مملکت کے تصور کو کیوں پیش کیا۔ کیا یہ آفاقی جذبے کی نفی نہیں ہے۔؟

اس سلسلے میں یہ بات عرض کردی جائے کہ اقبال کا تصور اس سلسلہ میں کسی ایک نقطہ پر نہیں

رہا۔ ایک لمحہ وہ بھی تھا جب انہوں نے ”I am not protagonist of

”Pakistan“ کہا۔ ایک مفکر کو اپنے عہد اور ماحول پر تقيیدی نظر ڈالتے ہوئے بے شمار مسائل کا سامنا کرنا پڑتا ہے۔ وہ ایک چیلنج بھی بن سکتا ہے اور مختلف دباو اور اثرات کے تحت اسے نظریات میں تبدیلی بھی کرنی پڑتی ہے۔ علامہ اقبال نے اس بات کو ترجیح دی کہ تہذیبوں کا مشترک سفر جاری رہے لیکن تاریخی حقائق کی تمخیص کو پیش نظر رکھتے ہوئے

وہ اس پر تردود کا اظہار کرتے ہیں۔ ان کی مذہبی فکر اس طرح ایک ہمہ جہتی سماج کے لئے اپنی معنویت نہیں کھو دیتی۔

جاوید نامہ کو اقبال کا شاہکار کہا جاتا ہے۔ اقبال کی فکر، وسیع انسانی تاریخ کے تناظر میں دیکھی جاسکتی ہے۔ اس شعری مجموعہ میں ماضی کی پر چھائیاں ہیں، حال کی المذاہیاں ہیں۔ سنتہاں کے خاکے ملتے ہیں، سیاسی، سماجی، تہذیبی، مسائل ہیں، پیغمبروں کی کائنات ہے۔ روح اور جسم کا سفر ہے۔ ڈیوان کامیڈی اور جاوید نامہ کا بنیادی فرق یہ ہے کہ ڈانٹ نے ایک مخصوص نگ نظر مذہبی تجربے کو اپنے عہد کے تصورات کی روشنی میں دیکھا مگر اقبال کا ہیومانزم جاوید نامہ میں نمایاں حیثیت سے ہمارے سامنے آتا ہے۔ ان کا مذہبی تصور ایک انقلابی انداز کا ہے۔ اس میں مشرقی فکر کا عرفان اور مغربی فلسفوں کی عقليٰيت کا ایک امتزاج ہے۔ اقبال کا ماورائی مسلک انسانیت تاریخی عمل کی کسوٹی پر مذہبی تجربے کو دیکھتا ہے اور ان کا تصور وقت، روحانی تجربے اور تاریخ میں ایک فعال ارتباط پیدا کرتا ہے۔ اس مجموعہ کلام میں ہمیں مختلف تہذیبوں کا ایک Mosaic ملتا ہے۔ تاریخ، علم اور عرفان کا یہ سرپرشمہ ہے۔

مذاہب کا معروضی تقابلی مطابع انسانی فکر کو مدد و دناظر سے نجات دلاتا ہے۔

تاہم اس حقیقت سے بھی آنکھیں نہیں پڑانا چاہتے کہ ایسی کوئی کوشش جو مختلف مذاہب کی قدر ہو ملا۔ اسکی ایک نئے مصنوعی اور غیر الہامی مذہب کو جنم دینے کا سبب بنے وہ ایک

مضنگہ خیز حرکت بن جاتی ہے۔ اکبر کا دین الہی بھی ایک ایسی بھیانک اور مضنگہ خیز غلطی تھی جس نے سیاسی پشت پناہی کے باوجود دم توڑ دیا۔ مختلف مذاہب کی اپنی اپنی صداقت کے باوجود روحانی تجربوں کی انفرادیت اس کے اپنے سیاق و سبق اور مخصوص مزاج کی روشنی میں مناسب فضافراہم کرتی ہے۔

جدید عہد میں برصغیر کے اسلامی پس منظر میں دانشوروں کی ایک کہکشاں ملتی ہے۔ حالیہ عرصہ میں ان میں اقبال اور آزاد دو بڑی ہم عصر قد آور شخصیتیں رہی ہیں۔ یہ شخصیتیں مسلمانوں کے لئے قدرت کا انمول عطیہ رہیں۔ ہنگامی سیاسی حالات میں محبت اور نفرت کے جذبوں نے ان دونوں شخصیتوں کو الگ الگ تناظر میں دیکھا۔ مسلمانوں نے محبت کے عالم میں اقبال کو وہ مقام ضرور عطا کیا جس کے وہ بجا طور پر مستحق تھے، تا ہم ایک عالمی ورثے کو انہوں نے صرف اپنی ہی متاع سمجھ کر ان کے پیغام کو مدد و دیکیا۔ حالیہ عرصہ میں اقبال کی اس آفاقی جہت کو آگے بڑھانے کے سلسلے میں کام ہوا ہے ورنہ انہیں خالص مسلمانوں کے شاعر بنانے کا پیش کرنا ظلم ڈھانے کے متراوی ہے۔ ایک طرف مسلمانوں کا یہ فور جذبات سے قدرشناصی کا مسئلہ تھا تو دوسری طرف کفر جارحانہ فرقہ پرست طبقہ نے انہیں تنگ نظر اور مسلم فرقہ پرست سمجھا، اسی لئے آزاد ہندوستان میں ایک عرصہ تک اقبال کی جلاوطنی کا خاموش اعلان تھا۔ حالات بد لے اور ان کے پیغام کی صحیح تفہیم ہوئی۔ ان کا آفاقی پیام ساری دنیا کے لئے ایک انمول خزانہ ہے۔ سعید احمد اکبر آبادی نے اسلامی قوانین کی انفرادی اور اجتماعی و کوشاں و دراصل

اقبال کے خوابوں کی تعبیروں سے موسوم کیا۔ جاوید اقبال نے ترکی، دمشق اور قاہرہ کے  
دانشوروں کے حوالے سے بتایا کہ گذشتہ تین صدیوں میں خطبات جیسی کتاب نہیں لامبی گئی۔

خطبہ ایک مبسوط کتاب ہے۔ نثر کی وجہ سے اس میں شاعری کی طرح  
ابہام نہیں ہے۔ اقبال کا وزن مجموعی حیثیت سے نثر اور شاعری کے امتزاج سے مکمل ہوتا  
ہے۔ خطبات اور کلام و ایک دوسرے کے مقابل رکھ کر یا ایک ساتھ مکمل تفہیم حاصل کی  
جاسکتی ہے۔



## نوجوانوں کا روں اقبال کی نظر میں

اقبال نے اپنی شاعری میں بیسویں صدی کے اہم مسائل کا احاطہ کیا ہے جس میں نئی نسل کو انقلاب کا ترجمان دیکھنے کی شدید آرزو بھی شامل ہے۔ ان بیسویں صدی میں افریقہ اور ایشیا غلامی کی زنجیروں میں جکڑے رہے۔ بیسویں صدی میں عام انسان کی بیداری اور جمہوری قوتوں کے استحکام کے ساتھ نوجوانوں نے مشرق اور مغرب میں اساسی روں انجام دیا ہے۔ اقبال کی نظر میں نوجوان، عالم نو کی تشکیل میں بنیادی اہمیت کے حامل ہیں۔ انہوں نے شاعر فردا کی حیثیت سے اپنی بصیرت اور عرفان کے ذریعہ فکر و نظر کے جو چراغ جلائے ہیں ان سے نئی نسل کے لئے اندھیری راتوں اور داغ داغ اجالاتی کیفیتوں و صحیح نوکی روشنی ملتی ہے۔ پرانی نسلوں کو یہ حقیقت تسلیم کرنی چاہئے کہ زندگی، ذوقِ سفر اور انقلاب سے عبارت ہے۔

جس میں نہ ہو انقلاب موت ہے وہ زندگی  
زوجِ امیرؒ کی حیات کشمکش انقلاب

نہیں کاروان وجود

کہ ہر لمحہ تازہ ہے شان وجود

اقبال کے تصور میں شباب اپنے لہو کی آگ میں جلنے کا نام ہے۔ وہ انسان کے وسیع تر امکانات کی نشاندہی کرتے ہیں۔ ان کی ابتدائی نظمیں، بچوں اور نوجوانوں کی کردار سازی کے لئے اہم روں ادا کرتی ہیں۔ اردو میں بچوں کے ادب پر خاطر خواہ توجہ نہیں دی گئی۔ بچوں کا ادب کسی بھی لسانی تہذیب کے لئے بہت ضروری ہے۔ مگر الیہ یہ ہے کہ اس کو شانوںی اہمیت دی گئی۔ ادیبوں اور شاعروں نے اس حقیقت کو نظر انداز کر دیا کہ بچوں کے ذہنوں کو جب تک جلا نہیں بخشی جائے گی ادب کے نئے قارئین کی نسل تیار نہیں ہوگی۔ اقبال جیسے عظیم شاعر نے بچوں کے ادب کو نظر انداز نہیں کیا۔ ”بچے کی دعا“ میں زندگی کو شمع کی صورت دیکھنے کی آرزو ہے۔ زندگی وطن کی زینت بن کر رہنا چاہتی ہے۔ وہ علم سے فیضان کی آرزو میں جلتی ہے۔ غریبوں کی حمایت، دردمندوں سے محبت اور نیکی پر چلنا اور براہی سے پرہیزاں کے خمیر میں شامل ہے۔ ”پہاڑ اور گلہری“ میں اس بات کا اظہار ہے کہ حقیقی بڑائی حرکت عمل کا دوسرا نام ہے۔ ”ایک مکڑی اور مکھی“، نظم خوشامد کے ایسیر ہونے سے محفوظ رہنے کی تلقین کرتی ہے۔ ”ایک گائے اور بکری“ میں بتایا گیا ہے کہ انسان اس دنیا کا شاہکار ہے۔ ”پرندے کی فریاد“، غلامی کی لعنت سے خبردار کرتی ہے۔ ایک دوسرے کے کام آنے کا اساس دلاتی ہے۔ ان میں ایک نظم شخصیت کی تعمیر کے

طریق کا رکومتھیں کرتی ہے۔ ماں کی وہ شدید محبت ہے جو تربیت کو نظر انداز کر کے آنسوؤں سے چراغ گل کر دیتی ہے۔ اقبال نوجوانوں کے لئے دعا کرتے ہیں۔

جوانوں کو سوزِ جگر بخش دے

مرا عشق، میری نظر بخش دے

اور اس دعا کے ساتھ یہ تلقین بھی ہے:

شمع کی طرح جیسیں بزمِ گہبہ عالم میں

خود جلیں، دیدہ اغیار کو بینا کر دیں

اپنے بیٹے جاوید اقبال کو گراموفون کی خواہش پر انہوں نے لکھا تھا کہ دیارِ عشق میں ایسا مقام پیدا کرنا چاہئے جن سے نئے روڑ چلو، گر ہوں۔ انہوں نے اپنے فرزند کے حوالے سے نئی نسل کو یہ پیغام دیا ہے کہ غربی میں نام پیدا کرنا چاہیے اور خودی کو بازار کی متاع بنانے سے گریز ضروری ہے۔ جاوید نامہ کے آخر میں فرزند کے حوالے سے وہ نئی نسل کو بتاتے ہیں کہ مسلمانوں نے دین و ملت کو نیچ دیا ہے جس کی وجہ سے نمازیں بے نور ہیں اور مذہب صرف کتابوں کے اندر بند ہے۔

حکیمِ الامت محسوس کرتے ہیں کہ نئی نسل کا المیہ، بے تعلقی، نامیدی، اور غلط

تریتی کی وجوہات کا نتیجہ ہے۔ وہ خودی پر زور دیتے ہیں اور اپنی ذات کے امکانات سے انکاران کے نزدیک کفر ہے۔ زندگی صرف پرواز کا نام ہے۔ دور حاضر کے مادہ پرستانہ

سماج کو دیکھئے اور صحرائیں کی سادگی بھی دیکھئے جن کے قدموں میں شہنشاہوں کے نگنس تھے۔ وہ سرورِ عالم کی ذاتِ نوجوانوں کے لئے مشعل راہ قرار دیتے ہیں۔

آج کے دور میں رقصِ جان سے رقصِ بدن کا سفر ایک پیچیدہ عمل ہے۔ انسانی قدروں کا شیرازہ بکھر رہا ہے۔ خاندانِ نوث رہے ہیں۔ مغرب کی مادہ پرستانہ تہذیب نے دنیا کو شدید بحران سے دوچار کر دیا ہے۔ مسلمانوں کے علمی کارنامے ایک ہزار سال کی شاندار ذہنی زندگی کے آئینہ دار ہیں مگر عصرِ جدید میں ابھی انہیں وہ حوصلہ نہیں ملا ہے کہ زندگی کو نئی سمتدے سکیں۔ اقبال دراصل ایک نئی مشرقیت کے علمبردار ہیں وہ اس حقیقت سے انکار نہیں کرتے کہ مغرب فعال ہے اور وہ اس ثبتِ قدر سے گریز کرنا نہیں چاہتے۔ ان کا مجموعہ کلام ضربِ کلیم، عصرِ حاضر کے خلاف اعلانِ جنگ ہے اور وہ اس اعلان سے نوجوانوں کو وابستہ کرتے ہیں:

خدا تجھے کسی طوفاں سے آشنا کر دے  
کہ تیرے بحر کی موجوں میں اضطراب نہیں  
مغرب کی خالصِ نقاٹی کے اندازِ فکر نے مشرق و خود اپنی نظر سے گرایا ہے۔ وہ تہذیبوں کے ارتباط اور تصادم میں اس طرح کی صورت حال کا ابھرنا کسی حد تک فطری بھی ہے اس لئے اقبال نے اسلامی تاریخ اور کلچر کے سرچشمتوں کی جانب نوجوانوں کی توجہ مبذول کروائی ہے:

تھے اس قوم نے پالا ہے آنکھِ محبت میں  
کچل ڈالا تھا جس نے پاؤں میں تاج سر دارا

تمدن آفریں ، خلائقِ آئینِ جہاں داری  
وہ صحراۓ عرب یعنی شتر بانوں کا گھوارہ

غرض میں کیا کہوں تجھ سے کہ وہ صحراشیں کیا تھے  
جہاں گیر و جہاں دارہ ، جہاں بان و جہاں آرا

گُنوادی ہم نے جو اسلاف سے میراث پائی تھی  
ثریا سے زمیں پر آسمان نے ہم کو دے مارا

حکومت کا تو کیا رونا وہ اک عرضی شے تھی  
نبییں دنیا کے آئینِ مسلم سے کوئی چارا

‘کلامِ اقبال میں شاہین کی علامت بنیادی اہمیت کی حامل ہے۔ جو بلند پروازی’

تیز نگاہی، بیکرانی اور خلوت کی نمائندگی کرتا ہے۔ وہ نوجوانوں سے کہتے ہیں:-

جو انوں کو میری آہ سحر دے  
پھر ان شاہین بچوں کو بال و پر دے

خدا یا آرزو میری یہی ہے  
مرا نور بصیرت عام کر دے

عقابی روح جب بیدار ہوتی ہے جوانوں میں  
نظر آتی ہے ان کو اپنی منزل آسمانوں میں

تقدیر کے قاضی کا یہ فتوی ہے ازل سے  
ہے جرم ضعیفی کی سزا مرگ مفاجات  
اقبال نے مذہب کا انقلابی شعور دیا اور یہ ہمارے لئے ایک اہم تہذیبی سرمایہ ہے۔

آج بھی ہو جو برائیم کا ایماں پیدا  
آگ کر سکتی ہے اندازِ گستاخ پیدا

بے دوزتا اشتب زمان  
حَا حَا کے طلب کا تازیان

چنے والے نکل گئے جس  
جو نہرے ذرا کچل گئے جس

انجام ہے اس خرام کا دُس  
آغاز ہے عشق، انتہا دُس

مردن آدم خاکی سے انجم سمجھے جاتے جس  
کہ یہ نوما ہوا تارہ مہ کامل نہ بن جائے  
اقبال نے نوجوانوں سے کہا تھا۔

ذرا نہ ہو تو یہ مٹی بڑی زرخیز ہے سافی  
عصر حاضر کی حالت بھی اس بات کا مطالبہ کرتی ہے کہ نوجوان اپنی بے پناہ تجھی تھی قوت  
تو انا لی اور انقاومی فکر کے ذریعہ اس جہان کی تسلیل نو میں اپنا حق ادا کریں۔



ضمیرِ لالہ میں روشن چراغ آرزو کر دے  
چمن کے ذرے ذرے کوشید جستجو کر دے

## فلسفہ حیات۔ شاعری کے حوالے سے

زندگی کی رہ گزر پر ایک عام آدمی اپنے دامن میں شاید زندگی کا کوئی مبسوط فلسفہ حیات نہیں رکھتا ہو لیکن ایک مفکر اور دانشور شاعر، زندگی اور کائنات کو مر بوط انداز میں دیکھتا ہے۔ مشرقی دنیا اور مغرب میں بے شمار نظر یے سامنے آئے جہاں زندگی کو بصارت اور چشم بصیرت سے دیکھنے کا حوصلہ ملا۔ اردو کے ایک مشہور شاعر چکبرت نے زندگی کو عناصر کے ظہور ترتیب اور موت کو ان اجزاء کے پریشان ہونے سے تعبیر کیا۔ خالص سائنسی منہاج، زندگی کے فلسفوں اور مابعد الطبيعیاتی سطح پر فکری رویوں سے قطع نظر یہ بات اپنی جگہ وزن اور حقیقت رکھتی ہے کہ اقبال مذہبی نقطہ نظر سے وسیع تر سطح پر روح کی ابدیت کے قائل ہیں اور زندگی کو ایک مرحلہ قرار دیتے ہیں جو آئندہ کی پس پرداہ اور دامی زندگی کے لئے ایک تیاری کا عمل ہے۔ اسی لئے زندگی کا عمل اور حرکت سے غبارت ہے۔

انسان کو اس زمین پر خلیفہ بنایا گیا۔ اس دھرمی پر اس وسیع تر اختیارات سونپنے گئے ہیں تاکہ نئی تشكیل کا عمل جاری رہے۔

تو شب آفریدی چدائی آفریدم

ہزاروں سال کی تہذیب اس بات کی شہادت دیتی ہے کہ ہر عہد لپنے خوابوں،  
تمناوں اور آرزوں کے آئینوں میں زندگی کو خوبصورت بنانے اور آرائشِ جمال کے لئے  
ہمہ تن مصروف رہا ہے۔

ہندوستانی فکر جو ہزاروں سال پر محیط ہے بے شمار تبدیلیوں سے ہم کنار ہوتی  
رہی ہے۔ اسلام نے یہاں اپنی آمد کے بعد اساطیری دھنڈکوں کے بجائے حقیقوں کے  
دامن میں زندگی گزارنے کا نیا شعور اور حوصلہ بخشنا۔ مغربی دنیا میں نشأۃ ثانیہ کے بعد سامنی  
شور کو زیادہ اہمیت حاصل ہوئی۔ اس نے فطرت کے دامن میں صداقت سے بھر پور نئے  
رازوں سے آگہی کا موقع عطا کیا۔ اقبال کی فکر میں جہاں ہندوستانی تصورات کی  
پرچھائیاں ملتی ہیں وہاں اسلامی تحریک کا گہر ادرک اور مغربی دنیا سے شخصی آگہی بھی ملتی  
ہے۔ جرمنی کے نوبل انعام یافتہ ناول نگار اور شاعر ہرمن بیس Herman Hesse  
نے دانشور شاعر کے فلسفہ میں ہندوستانی فکر اسلامی تصورات اور مغربی فکر کے تین اہم  
پہلوؤں کا خاص طور سے ذکر کیا ہے۔ اقبال نے اپنے منفرد فلسفے میں ان تصورات کا  
انجذاب کیا۔

عالمی ادب کے عظیم شاعر اور ڈرامہ نگار، ولیم شکسپیر نے دنیا کا ایک اسٹیج قرار  
یا جہاں انسان اپنی بساط بھر حرکت کے بعد موت کی دھنڈ میں کھو جاتا ہے۔ مشرق دنیا  
کے ایک عظیم شاعر مزماع ادب نے کہا تھا۔

باز پچھے اطفال ہے دنیا مرے آگے

ہوتا ہے شب دروز تماشا مرے آگے

اقبال نے بہت خوبصورت انداز میں اس بات کا اظہار کیا ہے کہ قدرت نے  
انسان کو رازدار بنایا اور راز اس کی نگاہوں سے چھپایا۔ لیکن انسان ان رازوں کا عرفان  
حاصل کرنے کے لئے جستجو کی راہوں پر محو سفر رہتا ہے:

رگوں میں دوزنے پھرنے کے ہم نہیں قابل

جو آنکھ ہی سے نہ پکا تو پھر ابو کیا ہے

شاعر مشرق نے حرکت اور عمل کے پیغام کو زندگی کے سفر سے جوڑ دیا۔

عمل سے زندگی بنتی ہے جنت بھی جہنم بھی

یہ خاکی اپنی فطرت میں نہ نوری ہے نہ ناری ہے

ان کے خیال میں قرآن عمل کا درس دیتا ہے۔ بعض پچھلے مذاہب کی طرح

اسلام صرف ما بعد الطبيعیاتی سطح پر محدود نہیں۔ اسلام کے تصور مساوات نے زندگی کے

کارروائی و انتقامابی راہوں سے روشناس کرایا۔ ایک ایسے معاشرے کا نمایمہ پیش کیا جو

رنگ و نسل، علاقہ واریت، حسب و نسب کی بنیاد پر امتیازات نہیں رکھتا۔ جنتہ الوداع میں

رسول اکرم کا پیغام دنیا میں استعمال کے خلاف ایک انتقامابی تبدیلی ہے۔ عبادات کی سماجی

معنویت بھی ہے۔ مسجد امتیازات کو منانے کی ایک طاقتور اور زندہ حکامت ہے۔

ایک ہی صفحہ میں کھڑے ہو گئے محمود و ایاز  
 نہ کوئی بندہ رہا اور نہ کوئی بندہ نواز  
 پیامِ مشرق میں خدا اور انسان کے درمیان مکالمہ کو خوبصورت شاعرانہ انداز  
 میں پیش کیا گیا ہے۔ ان شعروں میں انسان کی (autonomy) کا احساس ہوتا ہے۔  
 انسان خدا سے کہتا ہے کہ تو نے رات دی اور میں نے چراغ جلایا۔ تو نے بیباں و  
 کہسار دیئے۔ میں نے سبزہ زاروں کو سجا�ا۔ تو نے زہر دیا میں نے تریاق دریافت کیا۔  
 انسان کو خلیفہ ہونے کی حیثیت سے تخلیق اور تنظیم کی ذمہ داریاں عطا کی گئی ہیں اور  
 مُحسن عمل کا فیضان جاری ہے۔

یہ کائنات ابھی ناتمام ہے شاید  
 کہ آرہی ہے دم دم صدائے کن فیکون  
 اسرارِ خودی میں حکیم الامت نے انفرادی سطح پر خودی کے امکانات سے  
 روشناس کروادیا۔ رموز بے خودی میں اجتماعی خودی کا عمل کارفرما ہے۔ اقبال کے  
 فلسفہ حیات میں خودی کے تصور و بنیادی اہمیت حاصل ہے۔

یونان کے فلسفی ارسطونے کہا ہے کہ انسان ایک سماجی حیوان ہے۔ ڈارون کے  
 فلسفہ نے انسان و حیاتیاتی زندگی کا ایک تسلسل قرار دیا۔ اس فلسفہ سے قطع نظر، انسان  
 کا سماجی شعور ایک منفرد نوعیت کا حامل ہے اور اس کے حصے میں کائنات کی دوسری حیاتیاتی

زندگی بھی شامل ہے۔

اقبال کے خیال میں جو مذاہب صرف مابعد الطبيعیاتی سطح پر زندہ رہنے کی کوشش کرتے رہے وہ نظر وں سے او جھل ہو گئے۔ مذہب کا سماجی زندگی سے ربط رکھنا ناگزیر ہے۔ اقبال نے اجتماعی شعور کے ساتھ ساتھ فرد کی بنیادی اہمیت سے انکار نہیں کیا بلکہ اس کی اہمیت کو واضح کیا۔ فرد کسی بھی سماج کی بنیادی اکائی ہوتا ہے۔ اس کے خوابوں اور آرزوں سے یہہ دنیا صدر نگ جلوؤں میں نکھرجاتی ہے۔

خود کی کر بلند اتنا کہ ہر تقدیر سے پہلے  
۶ خدا بندے سے خود پوچھے بتا تیری رضا کیا ہے

تیری خودی سے ہے روشن ترا حريم وجود  
حیات کیا ہے؟ اسی کا سرور و سوز حیات

کریں گے ابل نظر تازہ بستیاں آباد  
مری نگاہ نہیں سونے کوفہ و بغداد

نہ فلسفی سے نہ ملا سے ہے غرض مجھ کو  
یہ دل کی موت وہ اندیشہ نظر کا فساد

فیقہ شہر کی تحقیق کیا مجال میری  
 مگر یہ بات کہ میں ڈھونڈتا ہوں دل کی کشاد  
 دل کی کشاد ڈھونڈنے کے عمل میں زندگی کی روشن خیالی مضر ہے۔ یہاں  
 کائنات کا عمل بتایا گیا ہے۔

ہر چیز ہے محو خود نمائی  
 ہر ذرہ شہید کبریائی  
 اقبال زندگی کی صدرنگ تعریف پیش کرتے ہیں۔ زندگی کی تصویر کو حسن سے  
 اعتبار ملتا ہے۔ یہ سودوزیاں کے حلقو سے برتر ہے۔

عشق کی مستی سے ہے پیکر گل تباک  
 عشق سے نورِ حیات، عشق سے نارِ حیات

عروجِ آدمِ خاکی سے انجم سہے جاتے ہیں  
 کہ یہ نوٹا ہوا تارہ مہبہ کامل نہ ہو جائے

ڈھونڈنے والا ستاروں کی گزر گا ہوں کا  
 اپنے اذکار کی دنیا میں سفر کرنے سکا

اقبال نے ایک دانشور شاعر کی حیثیت سے زندگی کو مختلف زاویوں سے دیکھا ہے اور دوسروں کو دکھانے کی سعی کی ہے۔

زندگی ہے میری ، مثل رباب خاموش  
جس کے ہر نگ کے نفوں سے ہے لبریز آنغوٹ

اقبال نے حیدر آباد میں قطب شاہی خاندان کے مقبروں کو دیکھ کر ”گورستان شاہی“، نظم لکھی۔ یہ نظم زندگی اور موت کے فلسفوں کا انکشاف ہے۔

زندگی انساں کی ہے مانند مرغ خوش نوا  
شاخ پر بیٹھا کوئی دم چپھایا ، اڑ گیا

نظم ”فلسفہ غم“ میں وہ کہتے ہیں:

گو سراپا کیف غارت ہے شراب زندگی  
اشک بھی رکھتا ہے دامن میں سراب زندگی  
شاعر نے زندگی کی ہر دم روایں شامل کر کے تعلق سے ”ارتقا“، نظم میں کائنات کی ایک حقیقت کی طرف توجہ دلانی ہے۔

ستیزہ کار رہا ہے ازل سے تا امروز  
چراغِ مصطفوی سے شرار بو لہبی

مختلف اشعار میں اقبال نے نئے زاویوں سے حقیقوں کے چہروں سے نقابیں الٹ دی ہیں۔

وہ فرائض کا تسلسل نام ہے جس کا حیات  
جلوہ گا ہیں اس کی ہیں لاکھوں جہاں بے ثبات

مختلف ہر منزل ہستی کی رسم و راہ ہے  
آخرت بھی زندگی کی ایک جولاس گاہ ہے

”حضرراہ“ میں اقبال نے زندگی کی حقیقوں کا ادراک کرنی زاویوں سے پیش کیا ہے:

پختہ تر ہے گردش پیغم سے جامِ زندگی  
ہے یہی اے بے خبر رازِ دوامِ زندگی

تو اسے پیکانہ امروز و فردا سے نہ ناپ  
جاداں پیغم دواں ہردم جواں ہے زندگی

اپنی دنیا آپ پیدا کر اگر زندوں میں ہے  
سر آدم ہے ضمیر کن فکاں ہے زندگی

زندگانی کی حقیقت کو بکن کے دل سے پوچھ  
بُوئے شیر و تیشه و سنگ گراں ہے زندگی

بندگی میں گھٹ کی رہ جاتی ہے اک بُوئے کم آب  
اور آزادی میں بحر بیکراں ہے زندگی

آشکارا ہے یہ اپنی قوتِ تنجیر سے  
گرچہ اک مٹی کے پیکر میں نہاں ہے زندگی  
عشق اور عقل کی کشمکاش بھی اقبال کے فلسفہ حیات میں ایک جہت ہے۔ شاعر  
مشرق نے اس کائنات کا عشق قرار دیا۔ اس سے زندگانی کی مختلف  
تصویروں کی گیلری سجادی کئی۔

عشق سے پیدا نواۓ زندگی میں زیر و بم  
عشق سے مستی کی تصویروں میں سوزِ دمبدوم

آدمی کے ریشے ریشے میں سا جاتا ہے عشق  
شاخ گل میں جس طرح بادِ سحر گاہی کا نم

عقل گو آستان سے دور نہیں  
اس کی تقدیر میں حضور نہیں

صم میں بھی صرور ہے لیکن  
یہ وہ جنت ہے جس میں حور نہیں  
جیسا کہ مختلف مرحلوں میں اس کا ذکر ہوا ہے کہ تصورِ خودی اقبال کے فکری نظام  
میں بنیادی اہمیت کی حامل ہے

یہ پیام دے گئی ہے مجھے بادِ صحگاہی  
کہ خودی کے عارفوں کا ہے مقام پادشاہی

تری زندگی اسی سے تری آبرو اسی سے  
جو رہی خودی تو شاہی نہ رہی تو رویاہی

خُرِد کے پاس خبر کے سوا کچھ اور نہیں  
ترا علاج نظر کے سوا کچھ اور نہیں

ہر اک مقام سے آگے مقام ہے تیرا  
حیات ذوق سفر کے سوا کچھ اور نہیں

تھی زندگی سے نہیں یہ فضائیں  
یہاں سینکڑوں کارروائیں اور بھی ہیں

اسی روز و شب میں الجھ کرنے رہ جا  
کہ تیرے زماں و مکاں اور بھی ہیں

زمانہ عشق کو سمجھا ہے مشعل راہ  
کے خبر کے جنوں بھی ہے صاحب اور اک

غالب نے کہا تھا:-

جان دی دی ہوئی اسی کی تھی

حق تو یہ ہے کہ حق ادا نہ ہوا

انگریزی کے رومانی دور کے شاعر P. B. Shelley کے ہاں بھی امید کی توانا لہر نظر آتی ہے۔ شیلی کا نقطہ نظر Pluralistic ہے۔ وہ مختلف نقاط نظر کے درمیان ہم آہنگی تلاش کرتے ہیں۔ اقبال کے ہاں یہ سفت و سع ترستی پر اور متنوع انداز میں ملتی ہے۔ شیلی کے ہاں امید، جہد، آزادی کی جو تعبیریں ملتی ہیں، وہ ان کے شعری سرمایہ کو ایک نیا رنگ بخشتی ہیں۔ تا ہم روح اور ابدیت کے تعلق سے ایک کنفیوژن بھی ہے۔ مختلف نقاد، اپنے اپنے انداز میں اس کی تشریح کرتے ہیں۔ موت کا تصور، شیلی کی شاعری میں کئی مقامات پر ملتا ہے۔ شیلی نے Myth کے ذریعے بہت سے حقائق سے پرداہ اٹھایا ہے۔

زندگی قدرت کا انمول عطیہ ہے۔ اس عطیہ کو خوبصورتی سے استعمال کرنا چاہیے۔ یہ کائنات معنی سے بھر پور ہے۔ اقبال کے نزدیک لا یعنیت کا فلسفہ کوئی اہمیت نہیں رکھتا۔ جدید عہد میں لا یعنیت کا فلسفہ آرٹ اور ادب میں اپنا تمثاشہ دکھا کر دھنڈ میں کھو گیا۔ عصرِ جدید میں وجودیت اور مختلف نظریات نے اپنے ثابت اور منفی اثرات چھوڑے ہیں۔ کمپیوٹر عہد میں زندگی کی قدریں بدلتی ہیں۔ لیکن ابدی صدائیں، فلسفوں کے نشیب و فراز اور نظریات کی یلغار کی زد میں نہیں آتی ہیں۔ اقبال نے فلسفہ خودی، حریت کے تصورات، مردِ کامل کا نصبِ اعین دیا۔ انہوں نے ایک نئے مشرق کا خواب دیکھا جس میں مغرب کی فعاہیت بھی شامل ہے۔ انہوں نے زندگی کے صدر رنگ جلوؤں، شاعر، فلسفی، صوفی اور کئی روپ و رنگ میں دیکھا۔ ان کا فلسفہ حیات آج بھی

ہمارے لئے معنویت رکھتا ہے۔ انگریزی ادب اور آرٹ کے مشہور نقاد ہر بڑ رید نے کہا تھا کہ انگریزی شاعری نے جب جانوروں پر نظمیں لکھنا اپنا شعار بنالیا تھا اس وقت مشرقی دنیا سے اقبال کی ایک تو انداز شعری آواز ہمیں نظر آتی ہے۔ اس تو انداز شعری آواز میں فلسفہ حیات ہے، کائنات کے رموز ہیں اور عصرِ جدید میں زندگی کے نئے مفہوم ہیں۔ نسل درسل کے قافلوں نے ان کے فلسفہ حیات کی اہمیت کو محسوس کیا اور توقع ہے کہ یہ سلسلہ جاری رہے گا۔

کریں گے اہل نظر تازہ بستیاں آباد  
مری نگاہ نہیں سوئے کوفہ و بغداد !

## اکیسویں صدی میں شاعرِ مشرق کی معنویت

مذہبی حسیت Religious Sensibility ادب کو وسیع تر شور عطا کرتی ہے۔ تاہم بیسویں صدی کے مغربی انداز کے سیکونڈ مزاج نے اس حقیقت کو نظر انداز کرنے کی کوشش کی۔ عصرِ جدید میں اس حقیقت کو فراموش کر دیا گیا کہ کلائیک ادب کا بڑا حصہ مذہبی شور کا اظہار ہے۔ ڈائٹ کی ڈیوان کا میڈی تو خالصتاً مذہبی حسیت کا ایک رزمیہ ہے جس کو دنیاۓ ادب میں ایک اہم مقام دیا گیا ہے۔ انگریزی ادب کے اہم ڈرامہ نگار شیکپیر کی تخلیقات میں تاریخی کرداروں کے ساتھ عیسائیت کا شور بھی شامل ہے۔

مابعد الطبعیاتی اسکول (The Metaphysical School) کے مختلف شعراء نے بھی مذہبی شور کے ذریعے اظہار کے نئے امکانات پیش کیے۔ بیسویں صدی کی اہم شعری اور تنقیدی آوازیں۔ ایس۔ ایلیٹ نے ہاپکنس پر تنقید کرتے ہوئے یہ بات واضح کی ہے کہ ادب کا ایک انداز فکر وہ ہے جو صرف دینیاتی نقطہ نظر کا ترجمان ہوتا ہے اور اس طرح کا ادب کوئی اعلیٰ ادبی اقدار کی تصور پیش نہیں کرتا۔ لیکن ادب کا دوسرا نقطہ نظر مذہبی شور کا رانہ سطح پر ایک نامیاتی وحدت کا اظہار بناتا ہے۔ ادب کی اعلیٰ خصوصیت

کا ترجمان ہو جاتا ہے۔ خود ایلیٹ کی شاعری اس بات کی ترجمان ہے۔ ویٹ لینڈ شعری سفر میں انھوں نے فن کارانہ انداز میں عیسائیت کے شعور کو برتا ہے۔ اس شعری کائنات میں ایک مسلسل تلاش ملتی ہے۔ یہ تلاش تشكیک سے یقین کی طرف ایک سفر ہے۔ شاعر نے اپنی ایک اہم نظم ویٹ لینڈ میں بے جوڑ پیکروں کے انبار میں عصر حاضر کی تہذیب کو ماضی کے حوالوں سے دیکھا ہے۔ بظاہر اس نظم میں مذہبی شعور کی عکاسی نظر نہیں آتی تاہم ایک بے چین روح کا کرب ضرور ملتا ہے۔ یہی جستجو کا سفر کیتوں ک مذہب قبول کرنے کے بعد واضح صورت میں مختلف نظموں ایش و ینڈے احساس کا یہ گھل مل جانا مختلف سطحوں پر مختلف انداز سے سامنے آتا ہے۔

اقبال کی شاعری بیسویں صدی کی تو انا شعری آواز ہے۔ ان کے کلام میں مختلف دھارے ملتے ہیں جن میں قومی نظموں کا ابتدائی دور بھی ہے اور فطرت کی بے پناہ چاہت کا خوبصورت اظہار بھی، انگریزی ادب کے اثرات اور جرمن ثقافت کی جھلکیاں بھی۔ تاہم شعری سفر کے آغاز میں ایک خوابیدہ مذہبی حیثیت کی لہریں شعری شعور کی سطح پر آسانی سے دیکھی جاسکتی ہیں۔ شعر و ادب میں یہ مسئلہ بڑا ہم ہے کہ فن کی سطح پر کس طرح عرفانِ ذات، انسان اور کائنات کے مسائل کو پیش کیا جائے۔ وہ شاعری جس سے جذبہ اور فکر گھل

مل نہ سکیں، فنی لوازمات کی تمجیل نہیں کرتی۔ وہ ایک خالص اعلان بن جاتی ہے۔ جدید شاعری میں فن کا رکی وابستگی، ترسیل کی ناکامی اور بیانات کے اکبرے پن اور دوسرے پہلوؤں پر مسلسل گفتگو ہوتی رہی ہے لیکن عصرِ جدید کے فقادوں کے ایک بڑے گروہ کا یہ اصرار کہ شاعری و صرف علامتوں ہی کے ذریعہ برداشت جائے، شعر کے مختلف رنگ و روپ سے صرف نظر کرنے کے متراوٹ ہے۔ شاعری میں وہ بیانیہ اظہار بھی اہم ہوتا ہے جو درد کی تہذیب سے وابستہ ہو، اور اس کے اظہار میں شعری لوازم کو نظر انداز نہ کیا گیا ہو، تخیل کی کارفرمائی ہو، احساس کی شدت اور خلوص سے فن کی ترجمانی ہو۔ اقبال نے شاعری میں نئے نئے محاورے، علامم، پیکر، تلمیحات کے ذریعہ ایک نئی شعری کائنات تخلیق کی ہے۔ یہ شعری کائنات چند دینیاتی اصولوں کا مرقع ہی نہیں ہوتی۔

اقبال کی مسلسل جستجو کا محور جہانِ نو کی تلاش تھی۔ ان کے خیال میں زمانے کے دامن میں تغیری کو ثابت ہے۔ ان کا نقطہ نظر احیا پرستی کا ترجمان نہیں بلکہ تازہ بستیوں کے آباد کرنے کے احساس سے سرشار ہے۔

کریں گے اہل نظر تازہ بستیاں آباد  
مری نگاہ نہیں سوئے کوفہ و بغداد

ماضی کی عظمت سے رشتہ استوار رکھ کر اگلے سفر پر نظر ہے۔ اُرچیکہ وہ کہتے ہیں کہ ان کی تمام سرگزشت کھوئے ہوؤں کی جستجو ہے تاہم انہوں نے امت مسلمہ و صدیوں کی

نیند سے جگانے کی کوشش کی۔ وہ کچھ کامیابی سے بھی ہم کنار ہوئے۔ ایک طرف انہوں نے استعماریت اور سامراجیت کی خونخواری کے خلاف بھر پور آواز اٹھائی تو دوسری طرف نیشنلزم کے منقی تصورات پر ضرب لگائی۔ انہوں نے ساتھ ہی ساتھ اسلامی فکر کے دراثے اور ماذلس کے لیئے نشراور شعر کے حوالوں سے عقلی بنیادیں فراہم کیں۔ روایت کی انہی تقلید نے افق پر سورج کی تباہی کو دیکھنے سے محروم رہتی ہے لیکن طرزِ کہن سے انحراف، قدامت اور جدیدیت کے درمیان کشکش کا انفرادی اور اجتماعی زندگی پر اثر ہوتا ہے۔

آئینِ نو سے ڈرنا طرزِ کہن پہ اڑنا

منزل یہی کھن ہے قوموں کی زندگی میں

انہوں نے قصہ قدیم و جدید کے فرق پر بھی ایک خاص انداز سے نکتہ چینی کی۔

اقبال نے مغربیت اور جدیدیت کے درمیان فرق واضح کیا۔ حالانکہ ایک عرصہ تک یہ تصورات الجھن کا شکار رہے۔ انہوں نے تصور خودی کے ذریعہ ایک فعال شخصیت کا خواب دیکھا، بر صغیر میں ظسم برہمن دھایا؛ ملائیت کے خلاف آواز اٹھائی؛ حکیم الامت نے اسلامی فکر کی نئی تشکیل کو ناگزیر قرار دیا۔ ایک خاص بات یہ ہے کہ اقبال کی تحقیقی فکر Cult نہیں بنتی۔ وہ وسیع تر سطح پر ہر ایک ملتِ فکر کے لئے سرچشمہ تحریک رہتی ہے۔

اقبال جس جہانِ نو کی تلاش کا خواب دیکھتے ہیں وہاں انسانی آزادی کے پیغام سے عبارت لمحے ملیں گے۔

اقبال کے مختلف شعری مجموعے زندگی کی بے شمار و سعتوں کا احاطہ کرتے ہیں تاہم ان میں ایک خاص مرکزی موضوع کی کارفرمائی نظر آئے گی۔ اسرارِ خودی میں فرد کی اہمیت پر زور دیا گیا ہے، رموزِ بخودی، اجتماعی خودی کی آئینہ دار ہے۔ شجر سے پیوستہ رہ کر امید بہار کا پیغام ہے۔ ضربِ کلیم دور حاضر کی کچھ روایوں کے خلاف اعلانِ جنگ ہے، جاوید نامہ، انسانی تاریخ کا ایک روحانی سفر ہے، پیامِ مشرق، گلشنِ رازِ جدید اور بالِ جبریل مختلف زوایوں کی عکاسی کرتے ہیں۔

ایک تڑپتا ہوادل، ایک دانشور شاعر، عصر حاضر کے بحران میں کئی زاویوں سے سرچشمہ تحریک ہے۔ وہ ایک نئی فکری لہر کے پیغمبر ہیں۔ وہ نئے سفرنی منزلوں کی تلاش کا حوصلہ دیتے ہیں۔ مغرب پر ان کی تنقید کبھی کبھی غیر معروضی نظر آتی ہے۔

جو شاخِ نازک پہ آشیانہ بنے گا نا پائیدار ہوگا

شعر کے حوالے سے یہ رویہ جارحانہ محسوس ہوتا ہے۔ تاہم اقبال کی زندگی کا چراغِ گل ہونے کے چھ دہائیوں کے بعد بھی مغربی دنیا میں خونخواریت ملتی ہے۔ کچھ امید کی کرنیں بخوبی چھوٹی ہیں۔ علومِ تازہ سے سرشارِ مغرب نے علم و تہذیب کے خزانوں کو مالا مال بھی کیا ہے۔ جہاں ایک طرف مادیت اور صارفیت کا سیلا ب آیا، وہاں جمہوری قدروں، اور انسانی آزادی کا احترام معتبر ہوا۔ انسانِ دوستی کے جذبے و فروع ملا۔ سائنس اور مدنالوجی کے منفی اثرات کی وجہ سے انسان مشین بن گیا ہے۔ احساسِ مروت کو آلات

نے کچل ڈالا؛ کیسا سے بڑھ کر بینکوں کی عمارتیں نے اہمیت اختیار کر لی؛ جمہوریت میں بندوں کی گنتی مقدر بن گئی؛ یہاں انہیں توانہیں جاتا۔ اب بھی بہتر جمہوریت کے لئے یہ دنیا منتظر ہے۔ اقبال نے شاعرِ فردا کی حیثیت سے بے شمار امکانات کی نشاندہی کی۔ یہ امکانات، میں نے سفر کا حوصلہ بخستہ ہیں۔ شاعرِ مشرقِ حقیقی معنی میں دیدہ بینائے قوم ہیں۔

عصر حاضر سے تہذیب اور ثقافت میں بے شمار بینیادی تبدیلیاں در آئی ہیں۔

خاص طور سے میسویں صدی نے اپنے دامن میں ہزاروں تبدیلیاں سمیٹ لی ہیں اور ان کا تسلسل اکیسویں صدی تک پھیلا ہوا ہے۔ انفرمیشنِ مکنالوجی نے عالمی گاؤں کے تصور کو حقیقت کا روپ دیا۔ مشرق اور مغرب کے درمیان سیاسی اور معاشی سطحون پر اب بھی بینیادی فرق ملے گا۔ مگر بدلتا ہوا عالمی منظر کہہ رہا ہے:

فاصلے کچھ گھٹ گئے ہیں اس طرح شہروں کے پیچ

ایک نقطہ بن گیا ہے یہ جہاں آنکھوں کے پیچ

پہلی جنگ آزادی 1857 کے بعد بر صغیر میں مسلم فکر کے کئی دھارے ملتے ہیں لیکن جدید عہد کو سب سے پہلے جس ذات نے واضح انداز میں محسوس کیا وہ سر سید کی تھی۔ ان کی دانشمندانہ فکری قیادت اور تعلیمی نشاة ثانیہ کی تحریک نے بر صغیر پر غیر معمولی اثرات مرتب کئے۔ انیسویں صدی سے ان اثرات کا فیضان اب بھی جاری ہے۔ سر سید کے بعض مذہبی اتصورات اور ان کی تشریحات سے اختلاف ممکن ہے، مگر عصر نو کی تفہیم اور نئے

چیانجس کا سامنا کرنے کیلئے جس حکمت عملی کو انہوں نے مرتب کیا، اس سے بہت حد تک گریز کرنا آسان نہیں ہے۔ بلکہ بسا اوقات اس طرح کا عمل فراریت کے مترادف ہے۔ یہ بات بھی اپنی جگہ صحیح ہے کہ اکیسویں صدی کے پس منظر میں دنیا کے وسیع تر علاقہ سے کمیوززم کے دم توڑنے، بیسویں صدی کے اختتام تک کئی نظریوں کی موت، ایشیاء کی نئی بیداری، مسلمانوں کا چار صدیوں بعد بیدار ہونے کی کوشش کرنا اسلامی جدیدیت Islamic modernism اپر اصرار اور ان کی اہمیت سے مر سید کے مغرب کے تعلق سے تصورات کسی حد تک اپنی معنویت کھو دیتے ہیں۔ مشرق کی بازیافت نے فلک کی محدودیت اور سطحی نقائی سے نجات دی ہے۔ مشرق اور مغرب صرف جغرافیائی اکائیاں نہیں ہیں۔ یہ تہذیبی شناخت سے بھی جڑے ہوئے ہیں۔ مغرب کا نوا آبادیاتی نظام، نسل، قومیت، کیسا، سلطنت سے عبارت رہا۔ جھوٹے نگوں کی ریزہ کاری سے نظروں کو خیرہ کرنے کی صلاحیت کم ہو رہی ہے۔ مشرق اب اپنے ماضی کی عظمت میں ہی گم ہونا نہیں چاہتا بلکہ شاندار مستقبل کی پرچھائیاں بھی دیکھنے کا منتظر ہے۔ وقت تیزی سے بدل رہا ہے۔ سیاسی کھلواڑ کے باوجود یہ دنیا علمی گاول میں ڈھل رہی ہے۔

فیض احمد فیض نے ”ہماری قومی زندگی اور ذہن پر اقبال کے اثرات“ میں لکھتے ہیں کہ ”ذہنی زندگی میں جو تلاطم اقبال کے افکار سے پیدا ہوا ہے غالباً اس سے پہلے کسی بھی واحد مصنف، واحد ادیب یا واحد مفکر کے حصے میں نہیں آیا۔ اس طرح کا تلاطم کسی نے بھی

اقبال کے بعد پیدا نہیں کیا۔ فیض نے سر سید کا ذکر کرتے ہوئے کہا اقبال کی فکر کے مقابلے میں سر سید کی تحریک کا دائرہ کار محدود رہا ہے۔ بنیادی طور پر اس کا تعلق ہندوستان سے رہا ہے جب کہ اقبال کے افکار کا تعلق بہت وسیع ہے۔ فیض نے کلام اقبال کے دوسرے اثرات کا ذکر کرتے ہوئے کئی حقیقتوں کی جانب بھی توجہہ مبذول کروائی ہے:-

بہت سی باتیں جن میں محض وہم و گمان کے بل پر لوگ سلوگنز (Slogans) کے طور پر استعمال کیا کرتے تھے، اقبال نے ان کے سوچنے کا غور کرنے کا، مشاہدہ کرنے کا، مطالعہ کرنے کا، تجزیہ کرنے، اتنباط کرنے کا اور اس سارے ذہنی پروس (Process) سے گزر جانے کا ذہب سکھایا۔ صرف خواص کو نہیں بلکہ عوام کو بھی۔

اقبال نے لوگوں کے ذہن کو ان اثرات سے ایک حد تک آزاد کرنے میں امدادی جو غلامی کے سبب پیدا ہو گئے تھے۔۔۔ ان کا آخری دور جو ان کی پختگی کا دور وہ ہے جب کہ وہ انسانیت اور جملہ کا نات کے بارے میں اپنے افکار کا اظہار کرتے ہیں۔ آفی طریقہ سے سوچنے کا ذہب اور اس کو سوچنے کی ترغیب۔ ہمارے ہاں اقبال

نے پیدا کی۔ ہمارے ہاں اس سے پہلے شعر یا تو تفریحی  
 چیز سمجھی جاتی تھی یا ایک غنائیہ سی چیز سمجھی جاتی تھی یا زیادہ  
 سے زیادہ محض ایک اصلاحی چیز سمجھی جاتی تھی اور یہ بھی حالی  
 کے بعد۔ شعر میں فکر اور شعر میں حکمت اور شعر میں وہ  
 عظمتیں جن کو ہم شاعروں سے نہیں فلاسفوں سے متعلق  
 کرتے ہیں، وہ محض اقبال کی وجہ سے ہمارے یہاں پیدا  
 ہوئی ہیں۔۔۔ اقبال کی مثال ہمارے ہاں ایک ندی یا  
 ایک نہر کی سی نہیں ہے جو کہ ایک ہی سمت میں جا رہی ہو  
 بلکہ ان کی مثال تو ایک سمندر کی سی ہے جو چاروں طرف  
 محیط ہے۔ چنانچہ ان کو ہم ایک مکتب فکر نہیں کہہ سکتے ہاں  
 ان کو ہم ایک جامعہ سے یا ایک یونیورسٹی سے تشبیہ دے  
 سکتے ہیں۔

”زندگی بغیر مقصد کے برسنہیں کی جاسکتی۔ کوئی اٹکاؤ، کوئی لگاؤ، کوئی بندھن  
 ہونا چاہئے، جس کی خاطر زندگی کے دن کا ٹے جاسکیں۔ یہ مقصد مختلف طبیعتیوں کے سامنے  
 مختلف شکلوں میں آتا ہے“ (غبارِ خاطر)۔ مولانا آزاد کا مقصدِ حیات غیر منقسم  
 ہندوستان میں، اس عصر کی دوسری بڑی شخصیت اقبال سے مختلف نہ تھا۔ دونوں اسلام کی سر

بلندی کی تمنا رکھتے تھے اور عالم انسانیت کو اپنے فکری سرچشموں سے سیراب کرنا چاہتے تھے۔ تاہم دونوں کے منہاج اور طبیعتیوں میں بنیادی فرق تھا۔ تذکرہ میں اس بات کو پیش کرنے کی کوشش کی گئی کہ اقبال کی تحریریں الہال کی بازگشت ہیں تاہم اس طرح کے بیان کے ذمہ دار آزاد نہ تھے۔ اقبال نے سلیمان ندوی کے نام ایک خط میں اس سلسلہ میں شکایت کی۔ بعد میں مولانا آزاد نے اس حقیقت کا اعتراف کیا کہ اقبال کی فکرِ اسلامی کی شروعات الہال کی مر ہوں منت نہیں ہے۔ اس کے علاوہ بعض دوسرے واقعات سے پتہ چلتا ہے کہ دونوں کے درمیان خلوص کا ربط ضرور ہا ہے۔ الہال کے پہلے صفحہ پر اقبال کی شعری تخلیق کی اشاعت شاعرِ مشرق کی عظمت کا اعتراف ہے۔ مولانا آزاد اقبال کو ملک اشرا کے خطاب دینے کے حامی تھے۔ لیکن ان کے حلقة بگوش اس بات پر متعرض تھے کہ اس سے مسلم لیگ کو سیاسی فائدہ ہوگا۔ اس طرح کے سطحی اعتراض کی وجہ سے یہ تجویز آگئے نہ بڑھ سکی۔ اقبال کے انتقال پر بھی آزاد نے اردو کے عظیم شاعر کی حیثیت سے خراج عقیدت پیش کیا۔

اقبال کے دل میں بھی آرزو تھی کہ آزاد سے ملاقات کا کوئی موقع نہ گنوائیں۔

ایک محفل میں انہوں نے خاص طور سے خواہش کی تھی کہ آزاد کے بازو نشست کا انتظام کیا جائے تا کہ تفصیلی گفتگو ہو سکے۔ ایک بار کسی مسئلہ کے استفسار کے سلسلے میں انہوں نے ایک خط مولانا آزاد کو لکھا بھی ہے۔ تاہم پتہ نہ چل سکا کہ اس خط کے بعد کوئی پیش رفت

ہو سکی۔ لیکن یہ بھی حقیقت ہے کہ اقبال بے شمار علماء کو ملتی اسلامی اور ملتی مسائل کے لئے خطوط لکھتے رہے تھے۔ لیکن مولانا آزاد سے اپنے ذہن میں اٹھنے والے بے شمار سوالات کے جوابات نہیں مانگے۔

اقبال کے معاصرین میں مولانا ابوالکلام آزاد کی عبقری شخصیت نے بھی تاریخ کے ایک دور میں انقلابی خیالات سے روشناس کروایا۔ الہلال کا صحافت کے میدان میں تاریخ ساز رول رہا ہے۔ اقبال اور آزاد کے تعلق سے مسلمانوں اور غیر مسلموں کے رویوں میں فرق ملتا ہے۔ ڈاکٹر سید عبدالحسین نے لکھا ہے کہ مسلمانوں نے اقبال سے اپنے عشق کا غیر معمولی ثبوت دیا ہے کیونکہ انہوں نے مبالغہ کی حد تک ان کی تسلیم کے لئے جذباتی وسائل مہیا کئے جب کہ آزاد نے طنز کے نثر سے جراحت کا کام کرنے کی کوشش کی اور اپنی جھوٹی میں تلخیاں بھر لیں۔ عصری ہندوستان میں آزاد کی بھر پور معنویت بے تاثم وہ دلوں کی دھڑکنوں کا حصہ نہ بن سکے۔ انہیں وہ اپنا سیت نہ مل سکی جس کے وہ مستحق تھے۔ غیر مسلم حلقوں میں بھی آہستہ آہستہ آزاد کے امیج کو مدھم کیا گیا۔ خاص طور سے India Wins Freedom کے ان تیس صفحات کی اشاعت کے بعد جو تین دہائیوں تک راز کے پر دلوں میں چھپے ہوئے تھے۔ جب انہیں بند کواڑوں سے نکال کر سورج کی روشنی میں رکھا گیا تو کئی اہم چہرے تاریک نظر آنے لگے۔

بڑی سے بڑی شخصیتیں، سوائے چند اہمی برگزیدہ روحانی شخصیتوں کے، ہر عہد

کے لئے مکمل معنویت نہیں رکھتیں۔ سائنس اور نکنالوجی کے سفاک جبر کے باوجود گاندھی کا صنعتی و ترک، عصرِ جدید کے لئے معنویت نہیں رکھتا۔ نہرو کے سو شلزم کے تصورات نے بہت حد تک اپنی معنویت کھو دی ہے۔

آج کے بے شمار مسائل پہلی جنگ آزادی (1857) کے آس پاس ابھرے تھے۔ آج ان کے جوابات یقیناً مختلف ہو سکتے ہیں کیونکہ زمانہ قیامت کی چال چل گیا۔ مغرب کے تعلق سے جو سریڈ کا مفہوم اہمانہ رویہ تھا آج ہمارے لئے معنویت نہیں رکھتا۔ سریڈ نے روشن خیالی کی نرم دھوپ میں جو پودے لگائے تھے وہ برگد بن گئے۔ لیکن اس برگد کی اتفاقی جڑیں کچھ اور کھاد مانگتی ہیں۔ شبکی نے سریڈ کے عہد ہی میں ان کی فکر کے جھکاؤ سے اختلاف کیا تھا۔ حالی کی نسل نے ایک متوازن مفہوم اہمانہ رویہ اپنایا۔ اکبرالہ آبادی نے خالص مشرقیت میں پناہ ڈھونڈی جس میں مغرب کی نیم سحر کا گزر ہی ممکن نہیں ہے۔ آج کے عالمی گاؤں کے کلچر میں، اس کی تمام بھی انک کمزوریوں اور استھصال کے باوجود اس کے وسیع اثرات ہیں۔ Xenophobia کی شکارتو میں عالمی ورثہ سے کٹ جاتی ہیں۔ اقبال نے نہ صرف اپنے عہد کو متناہی کیا بلکہ آنے والے ادوار پر بھی غیر معمولی اثرات چھوڑے ہیں۔ شخصیتوں اور اداروں کے دلکش قافلہ میں علی شریعتی بھی ہیں۔ شریعتی نے اقبال سے غیر معمولی استفادہ کیا ہے۔ انہوں نے شاعر مشرق کو ”علی گونہ“ قرار دیا۔ اقبال کو دنیا کے علم و فن کی بے شمار برگزیدہ بستیوں نے خارج عقیدت پیش کیا

ہے۔ لیکن یہہ احساس اور خراج نمایاں اہمیت کا حامل ہے۔ دراصل شریعتی کی زندگی میں انقلابی تبدیلیاں فکرِ اقبال کا نتیجہ ہیں۔ اس لئے انہوں نے خینیہ درسگاہ میں اقبال کی تعلیمات پر بھی کافی توجہ دی تھی۔ یوں تو ان کی زندگی کی صبح اقبال کی زندگی کے شام کے بعد آئی۔ لیکن وقت کے فصل، حالات کی تیز رفتار ترقی کے پس منظر میں انہوں نے کم عمری میں فکر اور جہد کے زبردست امتزاج کے ساتھ ایرانی قوم کے ذہنوں کو بدلا۔ ان کوئی فکر دی۔ نئے راستے بنائے۔ خودی کے پیغام کی تجدید کی۔ مشرق کی عظمت کا احساس جگایا۔ استعماریت اور ملوکیت کے خلاف نبرد آزمائھوئے۔ پُر اسرار حالات میں ان کی موت شہادت کا پتہ دیتی ہے۔

علیٰ شریعتی نے اقبال کی طرح ”اہل حرم کے سومنات“ سے مقابلہ کیا۔ حکیم الامت کے خلاف کفر کے فتوؤں کی فیکٹریاں وجود میں آئیں۔ فتنہ پروروں کا ساتھ جب عوام نے چھوڑ دیا تو وہ پھر کھیانی بلی کی طرح کھبے نوچتے رہے۔ شریعتی کو بھی قدامت پسند، پروفیشنل علام کی خاطر خواہ تائید حاصل نہ ہو سکی۔ شریعتی کی تحریریں اس حقیقت پر مہر تصدیق ثبت کرتی ہیں کہ اقبال، جمال الدین افغانی اور محمد عبدہ کی طرح عظیم مفکر تھے جنہوں نے مشرقی دنیا میں عظیم انقلاب پیدا کیا۔ شریعتی کے ہاں بھی تاریخی پس منظر میں ہیوان نرم کی بنیادی اہمیت ہے۔ زندہ روؤں میں جاوید اقبال نے بتایا کہ اقبال مسلک انسانیت کو صرف سیاسی جمٹ سے متصف کرنے کے خلاف تھے۔ شریعتی پر اقبال

کے اثرات کے نتیجے میں اسلام کا ایک آفاقتی قوت کی حیثیت سے تصور گہرا ہوا۔ اجتہاد پر بھی انہوں نے زور دیا۔ آج کی تیز رفتار دنیا میں اجتہاد کا عدم استعمال جمود سے ہمکنار کر دیتا ہے۔ ایک جہانِ نو کی تشکیل کے لئے انسان صاحب اختیار ہے۔ شریعت کہتے ہیں کہ اقبال کی جہاں بینی، علم و فن کے بے شمار سرچشموں سے کشید کرنے کے نتیجے میں ذوقِ آرزو کے بطن میں جلوہ گر ہوتی ہے۔

جاوید اقبال کہتے ہیں کہ علامہ اقبال کے لبرل ازم پر کئی اثرات میں سر سیند کی قدامت پسندی، شبی کے ریڈیکل ازم، جمال الدین افغانی کے پان اسلام ازم (Pan Islamism) کی پر چھائیاں ملتی ہیں۔ انہوں نے حکیم الامت کی تحریروں کے انداز پر بھی روشنی ڈالی۔ ان کا خیال ہے کہ اقبال اپنے پیش روؤں کی طرح مناظرانہ انداز کی تحریروں سے گریز کرتے رہے ہیں۔ ان کا طرزِ عذرخواہانہ بھی نہیں ہے۔ انہوں نے بہت جرأت کے ساتھ خودی کی تعمیر پر زور دیا جو مسلمانوں کی سماجی زندگی اور سیاسی حیاتِ نو رکھنے کا باعث ہوئی۔ (منے لالہ فامص 37، 38) جاوید اقبال نے علامہ کی عظمت کا احساس دلانے کے لئے قائدِ اعظم محمد علی جناح کی ایک تقریر کا حوالہ دیا جس میں انہوں نے اپنے لئے مسلم ریاست کی حکمرانی پر کلامِ اقبال کے انتخاب کو ترجیح دی (صدرتی تقریر ۲۰ مارچ ۱۹۳۰ء)۔

ایک تحقیق کا رک کی تحریروں کو مختلف سطحوں پر دیکھا جا سکتا ہے اس طرح ان کے

خطبات، بیانات، مکتوبات اور جدوجہد کی سمتوں کو دیکھنے کے کئی زاویے ہو سکتے ہیں۔ مثال کے طور پر اقبال کے تصورِ انسان سے متعلق مختلف اور متفاہ آراء بھی ممکن ہیں۔ یہ بات اپنی جگہ حقیقت ہے کہ مذہبی، ثقافتی اقتدار کی بہتر برقراری کے لئے ایک علاقہ کی تشکیل جس کی نوعیت چاہے کچھ ہو ایک سازگار فضامہیا کرتی ہے۔

فکر اقبال سمندر کی طرح ہے۔ اس کی گہرائی میں علم، تجربوں اور دردمندی کے بے شمار خزانے ہیں۔ جب بھی ہم اس میں غواصی کرتے ہیں نئے موئی، نئے صدف ہاتھ آتے ہیں۔ یہہ وہ سمندر ہے جس میں صدیوں کے مدد جزر ہیں۔ موجود ہیں۔ سیل روں ہے، لہروں کا ارتقائے ہے، ساحلوں کی سمتوں کی نشاندہی ہے۔ سمندر کے ساحل پر لہروں کی تحریروں کے ان مٹ نقوش ہیں۔ کبھی کبھی تعجب ہوتا ہے کہ ایک شخص نے جو اپنی ذات میں انجمن تھا، زندگی اور کائنات کے کتنے رازوں کا ہمیں شریک بنایا ہے۔ فلسفہ کی سطح پر قدروں کی گفتگو ہے، کلام کی وساطت سے جذبوں کی دنیا ہے، مکاتیب اور شذرارات کے حوالوں سے جزئیات کے دفتر ہیں۔ اردو، انگریزی، فارسی کے دامن میں جوشعری کائنات روشن ہے وہ نسل در نسل راستوں کا عرفان عطا کرتی ہے۔ اس کی روشنی میں ہر نسل کو اپنے خوابوں کی منزل تلاش کرنے میں دشواری کا احساس نہیں رہتا۔ یہہ بھی ایک حقیقت ہے کہ ہر نسل کو اپنی منزل خود تلاش گرنی چاہیے۔

اس تیز رفتار عہد میں تصورات دھوپ چھاؤں کی طرح ہیں۔ بیسویں صدی کی

آخری سانسوں کی ڈور پر کئی نظریوں نے دم توڑ دیا۔ ہر نسل کو اپنے حالات اور شعور کی روشنی میں خوابوں اور آرزوں کا ہیولا تیار کرنے کا حق حاصل ہے۔ اس سلسلے میں وہ اپنے Role Models کا بھی تعین کرتی ہے۔ وقت کی دھند میں وہ چہرے کھو جاتے ہیں جن میں رعنائیوں کی تابنا کی برقرار نہیں رہ پاتی۔ دانش و فکر سے نکلی ہوئی کچھ ایسی آوازیں بھی ہوتی ہیں جن کی موجودیں دور تک پھیلنے کی طاقت رکھتی ہیں اور ان کی گونج صدیوں تک سنائی دیتی ہے۔ وقت اس بات کا شاہد ہے کہ بیسویں صدی میں ابھرنے والی اقبال کی تو انہیں شعری آوازا کیسی وی صدی میں بھی معنویت رکھتی ہے۔



## إظہارِ تشکرُ

حسب ذیل اداروں کا تھہ دل سے شکریہ ادا کرتا ہوں:  
 اقبال اکیڈمی، محفلِ اقبال شناسی، اقبال سوسائٹی (الینائی)، برطانیہ کے ثقافتی  
 ادارے اور بزمِ اردو کیپ ٹاؤن (جنوبی آفریقہ)۔

میں شخصی طور پر ان صاحبوں کا شکریہ ادا کرتا ہوں : غلام یزدانی،  
 ظہیر الدین، منظور احمد منظور، یعقوب میراں مجتهدی، امتیاز الدین اور طالب خوند میری۔ ان  
 کے علاوہ بیرون ممالک میں امریکہ اور مشرق وسطیٰ کے دوستوں کی وسیع تر کہکشاں کا شکریہ  
 ادا کرنا ناگزیر سمجھتا ہوں۔ ان میں حسن چشتی، ڈاکٹر اصغر حسین، حبیب حسن الدین اور  
 امجد حسین شامل ہیں۔

عمانیہ یونیورسٹی، ایسٹ ویسٹ یونیورسٹی (شکاگو)، محمد مظہر الدین صاحب،  
 پرنسپل انوار العلوم کالج اور اس تعلیمی ادارہ کے احباب کے لئے بھی اظہارِ تشکر ہے۔  
 پروفیسر ایزک سکویرا، پروفیسر سید سراج الدین، پروفیسر تقیٰ علی مرزا  
 اور دوسرے دانشوروں و تنقیدنگاروں کا بھی ممنون ہوں۔

اس کتاب کے لیے ریاض خوشنویس ریاض پرنٹس کا خاص طور سے شکریہ ادا

کرنا چاہتا ہوں۔ اس سلسلے میں محمد یوسف الدین خان کا بھی تعاون رہا۔ انہوں نے کمپیوٹر کمپوزنگ بہت محنت کے ساتھ کی۔ وہ شکریہ کے مستحق ہیں۔ ۱۵

آخر میں، میرا خوش گوار فریضہ باقی رہ جاتا ہے کہ میں اپنے ارکان خاندان کے لیے تہہ دل سے ممنونیت کا اظہار کروں۔ خاص طور سے اپنی والدہ محترمہ بھائیوں میں مجاہد احمد، اقبال احمد اور ساجد احمد کا تہہ دل سے شکریہ ادا کرتا ہوں جو میری کتابوں کی اشاعت کے سلسلے میں خلوصِ دل سے شریک کار ہیں۔



## نظر وں کی کہکشاں

آج کے انسان کا فکری بحران یوسف اعظمی کے فکر و فن سے نمایاں ہے۔

گوپی چند نارنگ

یوسف اعظمی کا دل مشرقی اور آنکھ مغربی ہے۔

شمس الرحمن فاروقی

یوسف اعظمی کی شاعری میں ادبی اور مذہبی حرکات کا ایسا جدید اظہار موجود ہے جو اپنے لمحے کی وضاحت اور احساس کی گہرائی کی وجہ سے مخاطب کے شعور کو بیدار کرتا ہے اور اس کی ماورائی جہت کا تعین بھی۔

حسن عسکری

جس طرح روح و جسم کے اتصال سے انسان وجود میں آتا ہے اسی طرح سخن و ادب کے امتزاج سے یوسف اعظمی صورت پذیر ہوئے ہیں۔ جب انسانیت کے سدھار کا پہلو موجود ہو تو وہ آفاقی صورتحال میں ڈھل جاتی ہے۔ یہی انفرادیت ڈاکٹر اعظمی کی سوچ و فکر میں مضمر ہے۔

اُردو ٹائمز، ٹیویارک

بہ باطن شاعر۔۔۔ ادب و شعر کا مطالعہ عبادات کی طرح کرتے ہیں۔

شہزادہ مملکت ”روشنی کے مینار“۔

نرم لبجے اور پُر اثر انداز میں گفتگو کرتے ہیں۔ علم کا دریا موجزن دیکھنے کی خواہش ہو تو ڈاکٹر یوسف اعظمی سے بات کیجئے۔ دلچسپ بات یہ ہے کہ ڈاکٹر یاس انگریزی کی اور عشق اردو سے ہے۔

پاکستان جرنل، لاس انجلس۔

امریکہ کی محنت کش زندگی کے مطالعہ نے یوسف اعظمی کو اک نئی جہت سے روشناس کیا ہے۔ امریکہ میں یوسف اعظمی نے اپنے وسیع علم و عمل کی بنیاد پر بے شمار تجربات کیے ہیں۔

عثمانیں یو۔ ایس۔ اے

یقین اور بے یقینی کے تضادات میں یوسف اعظمی میں اپنی معصومانہ سرشنست اور اسی وصف سے پیدا ہونے والی چھٹی حس نے، جس مذہبی اور روحانی حیثیت کو قبول کیا ہے، اس کا اظہار اس کی نظموں میں، صوفیوں اور سنتوں کی طرح، بہت ہی میشہ مترنم اور ایسے بے نیاز انداز میں ہوتا ہے کہ شدید واقعاتی ردِ عمل میں بھی تلخی، نفرت اور حقارت کا ذرہ برابر عنصر شامل نہیں۔۔۔

”یوسف اعظمی اور تیری آنکھ،“ قومی زبان، اردو اکیڈمی، آنڈھرا پردیش۔



*No writer of Urdu has generated so much commentary and criticism as Iqbal. The bibliography of Iqbal is easily the largest as far as Urdu writers are concerned. It would appear, therefore, that nothing more can be written on him. It must be said, to the credit of Dr. Yusuf Azmi, that he has managed to put together a number of essays on aspects of Iqbal's poetry and thought which have not been explored so far. In doing so, Dr. Yusuf Azmi has drawn on his doctoral dissertation which is a comparative study of Iqbal and T.S.Eliot, besides the experience which he gained in British and American universities as a visiting scholar. I particularly recommend to the students of Iqbal's poetry and thought the two essays entitled "Iqbal's Religious Thought in the Light of his Lectures," and "The Relevance of Iqbal in the 21st Century," both of which, I believe, cover new grounds. I do hope that Dr. Yusuf Azmi will continue his good work in future.*

*Prof. Taqi Ali Mirza*

*(Former Chairman, Dept. of English, Osmania Univ.)*



# مصنف کی کتابیں

مطبوعہ:

- آسمان کا پیرہن 1986
- شہرِ صبا 2003
- اقبال جہانِ نو کی تلاش میں 2005

زیر طبع:

- آسمان کا پیرہن (دوسرا ایڈیشن)
- لہولہان کر چیاں (ناول)
- تاروں بھرا آنگن (غزلوں کا انتخاب)
- خوشبوکی شناخت (ادبی مضامین)

انگریزی میں:

- Religion and Man in the Poetry of Eliot and Iqbal
- Roots and Fragrance (انگریزی نظموں کا مجموعہ)



# IQBAL - JAHAN-E-NAO KI TALASH MEIN

By : Dr. Yusuf Azmi



**ڈاکٹر یوسف عظیمی** داس پرنسپل کی حیثیت سے شاذ کالج آف انجنئرنگ اینڈ تکنالوژی (ملحقہ جواہر لعل نہرو تکنالو جیکل یونیورسٹی) میں خدمات انجام دے رہے ہیں۔ اس سے قبل وہ سابق صدر شعبہ انگریزی، جیر میں بورڈ آف اسٹریز انوار العلوم کالج (Autonomous) اور کوآرڈینیٹر لینکوونج سیل عثمانیہ یونیورسٹی کی حیثیت سے فائز رہے ہیں۔ ہندوستان میں تعلیمی شعبہ سے وابستہ رہنے کے علاوہ Adjunct Professor کی حیثیت سے ایسٹ ویسٹ یونیورسٹی (امریکہ) میں انہوں نے خدمات انجام دیں۔ وہ عثمانیہ یونیورسٹی کے مختلف پوسٹ گریجویٹ کالجس میں، بارہ سال سے زائد عرصہ انگریزی میں زبان و ادب کے تدریسی و تحقیقی فرائض انجام دیے۔ ہندوستان اور امریکہ میں کمی تعلیمی، تہذیبی اور ادبی اداروں کے قیام میں ان کا اساسی رول رہا ہے۔

انہیں برطانیہ میں اعلیٰ تحقیقاتی کام کے لیے مدعو کیا گیا تھا۔ ہندوستان، یورپ، امریکہ اور جنوبی آفریقہ کی جامعات میں کمی تو سیعی لکچرس دینے کا اعزاز حاصل ہے۔ دنیا کے مختلف ممالک میں کمی میں الاقوای سینارس، سپوزیم اور کافرنس میں شرکت کی۔ تعلیم و تحقیق کے علاوہ صحافت سے بھی ان کی وابستگی رہی ہے۔ انہوں نے امریکہ میں اندرین رپورٹر اینڈ ولڈ نیوز کے ایڈیٹر کے علاوہ الہند۔ العرب کے مدیری کی حیثیت سے خدمات انجام دیں۔ اقبال اکیڈمی کی مجلس مشاورت میں ایک عرصہ تک شامل رہے۔

حیدر آباد اور دنیا کے مختلف شہروں میں اقبال شناسی کے سلسلے میں ان کے تو سیعی لکچرس نے اقبال نبھی کو اک نئی جدت عطا کی ہے۔ ادب کے علاوہ سماجیات، عمرانیات اور مذہب پر ان کے عمیق مطالعہ نے اس فکر و نظر کو جلا بخشی ہے جس کی عکاسی ان کی شعری تخلیقات میں بھی ملتی ہے۔ انہوں نے انگریزی کے شہرہ آفاق شاعر ایلیٹ اور اقبال کے مقابلی مطالعہ پر تحقیقی کام کیا ہے۔ امریکہ، برطانیہ، جنوبی افریقہ اور مشرق وسطی کے سفر سے ان کی قوت مشاہدہ اور تجربات کو گہرائی اور وسعت حاصل ہوئی۔ انہوں نے اس وسیع انتہری کے سہارے مغرب اور مشرق دو تنوں کی اعلیٰ اقدار کی پاسبانی اور ترجمانی کی۔ اس لیے اردو شاعروں میں انہیں اس حیثیت سے انفرادیت و امتیازی مقام حاصل ہے کہ انہوں نے مسرت سے بصیرت تک سفر کیا ہے اور یہ سفر جاری ہے۔

یوسف عظیمی کی شعری اور نثری تخلیقات، بُر صیغر کے اہم ادبی رسائل اور اخبارات کے علاوہ برطانیہ اور امریکہ میں بھی شائع ہوتی رہی ہیں۔ بی بی سی لندن، داس آف امریکہ ورلڈ سرولیس اور ہندوستان میں دور درشن، آل انڈیا ریڈیو کے علاوہ دنیا کے مختلف نشری اداروں نے ان کے کلام کو پیش کیا اور انٹر ویز نشر کیے۔ مختلف زبانوں میں ان کی شاعری کے ترجم بھی ہوئے۔ انہوں نے تخلیقی اور تحقیقی کام پر کئی ایوارڈس بھی حاصل کیے۔